

وَلَا تَتَّبِعُوا مَن يَنتَقِلُ فِي سَبِيلِ اللَّهِ أَفْوَاثَ
بَلْ أَحْيَاءٌ وَلَكِن لَّا تَشْعُرُونَ (القرآن)

لَا نَبِيَّاءَ أَحْيَاءَ فِي قُبُورِهِمْ يُصَلُّونَ (الحديث)

حَیَاتِ الْعُقَبِیَّةِ صَلَّى اللَّهُ عَلَيْهِ وَسَلَّمَ

بِسْمِ اللَّهِ الرَّحْمَنِ الرَّحِيمِ

مصنف:

حضرت مولانا فصیح اللہ دامت برکاتہم
استاذ جامعہ بنوریہ العالمیہ کراچی

عقیدہ حیات النبی ﷺ

مُصَنَّفٌ

حضرت مولانا فصیح اللہ صاحب دستار تہذیب
اتحاد جامعہ بنوریہ العالمیہ

تَصْدِیقُ

مُؤَيِّدُ مُحَمَّدٍ ﷺ
شیخ الحدیث حضرت اقدس
مدینۃ العلمیۃ البنوریۃ العالمیۃ



بیتُ الاِشاعتِ کراچی

0321-7556284

بِسْمِ اللّٰهِ الرَّحْمٰنِ الرَّحِیْمِ

تفصیلی فہرست

۴۷۵	(حرفے چہ) مولانا فصیح اللہ صاحب مدظلہ
۴۷۶	تقریظ: حضرت مولانا مفتی محمد نعیم دامت برکاتہم
۴۷۶	تقریظ: حضرت مولانا عبداللہ شوکت کان اللہ
۴۷۷	عرض مؤلف
۴۸۰	عقیدہ حیات الانبیاء کی اہمیت اور مرتبہ
۴۸۱	ایک ضروری وضاحت
۴۸۱	قرآنی آیات اور عقیدہ حیات الانبیاء
۴۸۲	شہداء کی حیات
۴۸۶	حیات جسمانی و روحانی
۴۸۷	نبی اکرم ﷺ سے دعا کرانے کی درخواست
۴۸۸	احادیث مہارکہ اور عقیدہ حیات الانبیاء
۴۸۸	قبروں میں انبیاء بیہوش کی حیات اور نماز
۴۸۹	حدیث مذکور کے متعلق منکرین کی دوسرا انداز
۴۹۰	مذکورہ بالا حدیث کی توثیق
۴۹۱	حدیث پر ایک عقلی افکال
۴۹۲	حدیث مہارکہ سے حاصل ہونے والے فوائد
۴۹۳	معجزہ کہہ کر دھوکہ دینا
۴۹۴	بخاری شریف کی حدیث سے حیات الانبیاء کا ثبوت
۴۹۵	منکرین کا تو اتر پر متعصبانہ اعتراض اور اس کا جواب
۴۹۸	خطبہ صدیق اکبر رضی اللہ عنہ سے منکرین کی دھوکہ دہی
۴۹۸	نقل اجماع پر طالعہ معنی خفی پیسید کی صراحت

۴۹۹	نقل اجماع پر نواب قطب الدین خٹھی بسید کی صراحت	۴۹۹	نقل اجماع پر علامہ سخاوی بسید کی صراحت
۵۰۰	منکرین حیات سے مطالبہ	۴۹۹	نقل اجماع پر مولانا عبدالہادی نجیب آبادی خٹھی کی صراحت
		۵۰۰	نقل اجماع پر مولانا ادریس کاندھلوی بسید کی صراحت
۵۰۰	حیات الانبیاء کے ثبوت پر اکابرین امت کی گواہیاں		
۵۰۱	(۱) حیات دنیوی	۵۰۰	(۲) حیات برزخی
۵۰۱	(۳) حیات روحانی	۵۰۱	ملا علی قاری خٹھی بسید کی گواہی
۵۰۲	علامہ عینی خٹھی بسید کی گواہی	۵۰۲	علامہ شربلانی خٹھی بسید کی گواہی
۵۰۳	علامہ شامی خٹھی بسید کی گواہی	۵۰۲	علامہ سمہودی مالکی بسید کی گواہی
۵۰۴	علامہ سبکی شافعی بسید کی گواہی	۵۰۳	حافظ ابن حجر شافعی بسید کی گواہی
۵۰۴	امام بیہقی شافعی بسید کی گواہی	۵۰۴	علامہ قاضی شوکانی حنبلی بسید کی گواہی
۵۰۵	منکرین سے ایک مطالبہ	۵۰۵	مولانا ٹنٹس الحق خان عظیم آبادی بسید کی گواہی
۵۰۵	حضرت مولانا احمد علی سہارنپوری بسید	۵۰۵	مولانا خلیل احمد سہارنپوری بسید کی گواہی
۵۰۶	صمیم الامت مولانا اشرف علی تھانوی بسید کی گواہی	۵۰۶	شیخ الاسلام شبیر احمد عثمانی بسید کی گواہی
	علامہ دیوبند کا متفقہ فیصلہ اور گواہی	۵۰۶	
۵۰۷	عقیدہ حیات الانبیاء فتاویٰ کی روشنی میں		
۵۰۹	مفتی عزیز الرحمن صاحب بسید کا فتویٰ	۵۰۷	دارالعلوم دیوبند کا ایک اور فتویٰ
۵۰۹	جامعہ خیر المدارس ملتان کا فتویٰ	۵۰۹	مفتی رشید احمد صاحب بسید (جامعۃ الرشید کراچی) کا فتویٰ
۵۱۰	دارالعلوم دیوبند کا فتویٰ اور مفتیان جامعہ شریفیہ لاہور کی تصدیق	۵۰۹	شیخ الاسلام مفتی محمد تقی عثمانی دامت برکاتہم العالیہ کا فتویٰ
۵۱۰	مفتی اسلام مفتی محمود صاحب بسید کا فتویٰ	۵۱۰	فتویٰ جامعہ بنوریہ عالیہ
۵۱۲	منکرین کے شبہات اور ان کا دفعیہ		
۵۱۲	وقوع موت سے حیات قبری و برزخی کی نفی پر استدلال	۵۱۲	بعث بعد الموت والی آیات سے حیات قبر کی نفی پر استدلال
۵۱۵	کیا ہمارے کرم فرما حدیث نبوی کے تابع اکابر کے اس اجتماعی موقف کو اپنانے کیلئے تیار ہیں؟	۵۱۵	کیا آپ احادیث صریحہ کے تابع اکابر کے اس اجتماعی موقف کو اپنانے کے لئے تیار ہیں؟
			مفتی کفایت اللہ صاحب کے فتویٰ سے دھوکہ دہی

۵۱۸	مکرمین کا ایک مشہور سوال	۵۱۶	علماء اہل سنت حیات برزخی کے قائل ہیں
۵۲۱	دوموت اور دو حیات سے مکرمین کا استدلال	۵۱۹	مولانا طیب طاہری اور نیلوی صاحب کی دھوکہ دہی
۵۲۳	قبر کے مفہوم میں مکرمین کا مخالفہ	۵۲۲	روح مہارک کا اہل علمین میں ہونے سے مکرمین کا استدلال
۵۲۵	جسم بلا روح کو عذاب کیسے ہوگا؟	۵۲۳	قبر کی شرعی تعریف
۵۲۸	امیر اشاعت اور حضرت کشمیری صاحب کی مہارت میں تضاد	۵۲۶	مولوی طیب اور مفتی رشید احمد لدھیانوی کے نظریات کا تقابل
۵۲۸	دست بدعا		

بِسْمِ اللَّهِ الرَّحْمَنِ الرَّحِيمِ

(حرفے چند)

مولانا فصیح اللہ صاحب مدظلہ

آپ جامعہ بنوریہ العالمیہ سائنٹ کراچی کے مدرس ہیں۔ آپ نے ”عقیدہ حیات النبی ﷺ“ کے نام سے کتاب شائع کی۔ جس کے آخر میں حضرت علامہ بیہقی اور حضرت علامہ سیوطی رحمہما کے رسائل بابت حیات الانبیاء کو بھی شامل کیا۔ وہ دونوں اس مجموعہ میں پہلے سے شامل ہیں، اس لئے یہاں سے حذف کر دیا۔ البتہ مولانا فصیح اللہ صاحب مدظلہ کی کتاب عقیدہ حیات النبی ﷺ کو مکمل واکمل اس مجموعہ میں شامل اشاعت کر لیا ہے۔ (ناشر)

بِسْمِ اللَّهِ الرَّحْمَنِ الرَّحِيمِ

تقریظ

استاذ العلماء فصیح الحدیث ورئیس الجامعۃ البھوریۃ العالمیہ سائٹ کراچی

نحمدہ ونصلی علی رسولہ الکریم!

ہمارے علماء دیوبند اور اکابر مشائخ کرام کا حضرات انبیاء کرام علیہم السلام کے بارے میں متفقہ عقیدہ ہے کہ
 ”حضرات انبیاء کرام علیہم السلام اپنی قبروں میں زندہ ہیں۔“

اس موضوع پر مدلل کتاب حضرت مولانا قاسم نانوتوی رحمہ اللہ نے لکھی ہے عقائد علماء دیوبند پر مشتمل کتاب
 المہمد علی المہمد میں یہ عقیدہ مشائخ دیوبند کے دستخطوں کے ساتھ مذکور ہے۔

ہمارے جامعہ کے شعبہ دارالتصنیف کے رفیق اور جامعہ کے استاذ مفتی سید فصیح اللہ شاہ نے بھی اس
 موضوع پر ایک جامع اور مدلل کتاب تیار کرنے کی کوشش کی ہے جس میں اہل سنت والجماعت، علماء دیوبند کے اس
 عقیدے کی آسان زبان میں ترجمانی کی گئی ہے۔ دعا گو ہوں کہ اللہ تعالیٰ ان کی اس کاوش کو اپنی بارگاہ میں قبول
 فرمائے اور ان کے علم و عمل میں برکت عطا فرمائے۔
 فصیح الحدیث مفتی محمد نعیم دامت برکاتہم العالیہ

تقریظ

نحمدہ ونصلی علی رسولہ الکریم!

حضرات انبیاء کرام علیہم السلام کا اس دار فانی سے رحلت فرما جانے کے بعد اپنے اجسام غصریہ مادیہ کے ساتھ اپنی
 قبروں میں زندہ ہونا اہل سنت والجماعت کا اجماعی عقیدہ ہے۔ مگر بعض نا عاقبت اندیشوں نے امت مسلمہ کے اس اجماعی
 عقیدہ سے نہ صرف یہ کہ انحراف کیا بلکہ اپنی باطل تاویلوں کے ذریعہ امت میں گمراہی پھیلانے کی بھی بھرپور کوشش کی۔
 اگرچہ ہر دور میں اس موضوع پر اہل حق نے قلم اٹھا کر امت کی راہنما فرمائی اور خدمت دین اور اپنی ذمہ
 داری کا حق ادا کیا۔ چنانچہ اسی سلسلہ کی ایک کڑی برخوردار مفتی سید فصیح اللہ شاہ صاحب سلمہ اللہ کا زیر نظر یہ رسالہ بھی
 ہے۔ موصوف نے اپنے اس رسالے میں اہل حق و ایمان میں عام فہم اور سادہ انداز میں اس موضوع پر کام کیا ہے، جو
 چھوٹے چھوٹے عنوانات، مختصر پیرایوں میں اکابرین امت کی شہادتوں اور آراء سے مزین ہونے کی بناء پر ہر عام
 و خواص کے لئے مفید اور خاص کر اہل علم طبقہ کے لئے گراں قدر ذخیرہ ہے۔

دعا ہے کہ رب کریم موصوف کی اس کاوش اور محنت کو اپنی بارگاہ میں شرف قبولیت عطا فرمانے کے ساتھ
 ساتھ اس کے لئے صدقہ جاریہ اور نجات اخروی کا ذریعہ بنائے۔ آمین یا رب العالمین!

فقط: بندہ عبد اللہ شوکت کان اللہ

رئیس دارالافتاء جامعہ بنوریۃ العالمیہ سائٹ کراچی ۱۶

۱۳ ربیع الاول ۱۴۳۳ھ

بِسْمِ اللَّهِ الرَّحْمَنِ الرَّحِيمِ

عرض مؤلف

اللہ تعالیٰ نے دین اسلام کو تاقیامت معتبر دین ٹھہرایا اور اسی میں جن دالس کی دنیوی و اخروی کامیابی کو مضمحل رکھا ہے۔ دین، عقائد اور احکام کے مجموعے کا نام ہے، قرآن کریم اور احادیث نبویہ میں ان دونوں چیزوں (عقائد و احکام) کو بھرپور انداز میں واضح کیا گیا اور ان میں اٹل فیصلہ مذکور ہے کہ جو دین اسلام سے انحراف کرے گا وہ کسی طرح کامیابی نہیں پاسکتا اور اللہ تعالیٰ نے اپنے حبیب ﷺ کی امت کو یہ اعزاز اور خاصیت بخشی کہ یہ امت گمراہی پر متفق نہیں ہو سکتی۔ لہذا جن عقائد پر امت کا اجماع ہو گا وہ حق اور صحیح ہوں گے اور جو امت محمدیہ کے اجماعی موقف سے ہٹے گا وہ گمراہ اور جہنمی ہوگا۔

تاریخ اس بات پر شاہد ہے کہ جب بھی کج رسوم کے عناصر نے اسلامی عقائد میں تحریف کی کوشش کی اسی زمانہ کے مقتدر علماء و مشائخ نے ان کی تحریفات کی قلعی کھولی اور انہی سر بازار رسوائی اٹھانی پڑی۔ اس کی مشہور مثال ”خلق قرآن“ کا فتنہ ہے۔ معتزلہ نے کلام الہی کو مخلوق کہا اور اس کے صفت الہی ہونے کا انکار کیا اللہ تعالیٰ نے اس وقت کے عالم باعمل امام اہلسنت والجماعت حضرت امام احمد بن حنبلؒ کو کھڑا فرمایا اور ان کے ذریعے سے اس فتنہ کو ایسا دبایا کہ آج تک کسی کو دوبارہ اس طرح کی فتنہ انگیزی کی ہمت نہ ہو سکی۔

”انبیاء کرام علیہ السلام کا وفات کے بعد قبروں میں اپنی اجسام غصریہ مادیہ کے ساتھ زندہ ہونا“ انہی اجماعی عقائد میں سے ہے اس مسئلہ میں اہل السنۃ والجماعت کا یہ عقیدہ ہے کہ دنیوی موت آنے کے بعد انبیاء کرام علیہ السلام قبروں میں زندہ اور متصف بصفۃ نبوت ہیں۔ جب کہ ایک گمراہ فرقہ ”کرامیہ“ کا عقیدہ ہے کہ وفات کے بعد نبوت باقی نہیں رہی۔ اس لئے انہوں نے ۴۴۵ھ میں یہ عقیدہ گھڑا کہ انبیاء علیہ السلام قبروں میں زندہ نہیں بلکہ مردہ ہیں اور مردہ نبی نہیں کہلایا جاتا اور اس کی نسبت امام اہل سنت ابوالحسن اشعریؒ کی طرف کردی کہ وہ انبیاء کرام کی حیات کے قائل نہیں ہیں۔ اللہ تعالیٰ نے اس فتنے کی سرکوبی کا جھنڈا علماء وقت کے سرخیل مشہور محدث و محقق حضرت امام بیہقیؒ کو سونپا۔ انہوں نے اس فتنہ پروردہ کا تعاقب کیا، عقیدہ حیات کے متعلق تمام احادیث کو اکٹھا کر کے ایک مجموعہ تیار کیا اور احادیث کی روشنی میں اس عقیدہ کی وضاحت کر کے امت کی رہنمائی فرمائی۔ اسی طرح امام قشیریؒ نے بھی امام اہل سنت ابوالحسن اشعریؒ کی ترجمانی فرمائی اور عوام الناس کے سامنے کرامیہ کے جھوٹ کی حقیقت کھول دی اور فرمایا کہ امام اہل سنت کا یہ عقیدہ ہرگز نہیں ہے جو ان کی طرف کرامیہ منسوب کرتے ہیں۔ بلکہ وہ انبیاء کرام کی حیات اور نبوت کے قائل ہیں۔ چنانچہ بڑی مشکل سے یہ فتنہ دبا اور امت کو صحیح ڈگر ملی۔

مگر سوہ قسمت کہ ۱۹۵۸ء میں ایک مرتبہ پھر کرامیہ کی بوسیدہ ہڈیوں میں روح بھرنے کے لئے کچھ عناصر اٹھ کھڑے ہوئے اور توحید کی چادر اوڑھ کر دیدہ دانستہ اس اجماعی عقیدہ کا نہ صرف انکار کیا بلکہ اسے شرک کی بنیاد قرار دیا اور اس بات کی قطعاً پرواہ نہ کی کہ ہم فرقہ ضالہ کرامیہ کی ترجمانی کر رہے ہیں یا امت مرحومہ کا بیڑا غرق کر رہے ہیں۔ جس طرح معتزلہ نے توحید کی آڑ میں اللہ تعالیٰ کی صفات کا انکار کیا اور صفات کے متعلق وارد نصوص

میں تحریف کی۔ بعینہ اسی طرز پر کچھ کج قلموں اور کج رہوں نے اس مسئلہ میں غلو اختیار کر کے حیات انبیاء جیسے اجماعی عقیدہ سے امت کو منحرف کرنے کی ناپاک جسارت کی اور حیات انبیاء کے متعلق نصوص میں باطل تاویلیں کیں۔

اللہ تعالیٰ نے حق کے دفاع، امت کی رہنمائی اور اہلسنت والجماعت کے اصل موقف و عقیدہ کی ترجمانی کے لئے علماء دیوبند کو ہمت عطا فرمائی۔ ان کی مساعی جیلہ کی برکت اور اللہ تعالیٰ کی تائید و نصرت سے تھوڑے ہی عرصہ میں اس فرقہ کی حقیقت اور گمراہی عوام الناس کے سامنے آشکارا ہو گئی۔ بعض علماء حق بھی فتنہ انگیزوں کے فریب کا نشانہ بنے اور معتزلیوں نے پس پشت انہیں ہوا بھی دی۔ مگر اللہ تعالیٰ نے حضرت قاری محمد طیب صاحب رحمہ اللہ (فرزند ارجمند حضرت قاسم نانوتوی رحمہ اللہ) کے ہاتھ انہیں عقیدہ حق کی طرف رجوع کی توفیق بخشی، چنانچہ انہوں نے تحریری طور پر اس فرقہ سے برأت کا اعلان بھی کیا۔

اس میں کوئی شک نہیں کہ عقیدہ حیات الانبیاء پر اکابر اور دیگر مقتدر علماء نے اجمالی، تفصیلی بے شمار کتابیں لکھی ہیں اور وہ منظر عام پر بھی آچکی ہیں۔ اب یہ عقیدہ کسی بھی وضاحت کا مزید محتاج نہ رہا۔ لیکن اس حقیقت سے بھی انکار نہیں کیا جاسکتا کہ موجودہ دور کس تیزی سے انحطاط کی طرف جا رہا ہے، دن بدن جس سرعت سے علمی استعداد اور معیار گھٹتا جا رہا ہے وہ کسی سے مخفی نہیں۔ درس نظامی کی کتابیں جن میں اساتذہ کی محنت، اداروں کا نظم و نسق اور وفاق المدارس بورڈ کی خدمات قابل ستائش ہیں جب کہ اس کے امتحانی نتائج پر افسوس ہوتا ہے۔ پھر خارجی مطالعہ اور مذاہب و فرق ضالہ کے متعلق معلومات کا کیا کہنا۔ عام طور پر ہمارے طلبہ کو اہل سنت کے عقائد، ان کے اصل موقف، پھر دلائل، اہل ضلالت کے شبہات اور ان کے جوابات کا علم ہی نہیں ہوتا۔ بعض طلباء اپنے ذوق سے تھوڑی بہت معلومات جمع کر بھی لیتے ہیں، لیکن جب کبھی دشمنان اسلام کا سامنا ہوتا ہے تو ان کے ڈھکوسلوں اور کھوکھلی تاویلوں کے سامنے پریشان ہو جاتے ہیں۔

پھر جب اساتذہ (اگر ناراض نہ ہوں تو) کی طرف رجوع کیا جاتا ہے تو اکثر و بیشتر ایک ہی جواب ملتا ہے کہ یہ (عقیدہ حیات) اختلافی مسئلہ ہے اس کے متعلق خاموشی بہتر ہے۔ لیکن افسوس سے کہنا پڑتا ہے کہ انہیں یہ بھی معلوم نہیں ہوتا کہ ہم نے طالب علم کو ایک اچھی نصیحت فرمائی یا اہل زیغ کے ہاتھ تھما دیا۔ اس لئے کہ عقیدہ حیات انبیاء پوری امت کا اجماعی عقیدہ ہے جو متواتر چلا آ رہا ہے۔ مگر کج رہوں کا پروپیگنڈہ ہے کہ اس عقیدہ کو بھی دیگر فردعی اختلافی مسائل کی طرح اختلافی متعارف کرایا جائے تاکہ سادہ لوح مسلمانوں کو شکار کرنے میں آسانی ہو۔

اس صورت حالت کو دیکھ کر کئی سالوں سے راقم کی دلی تمنا تھی کہ موجودہ دور کی استعداد کے مطابق اس مسئلہ پر ایسا کام ہونا چاہئے جس سے اس عقیدہ کی آسان الفاظ میں وضاحت ہو جائے اور عام فہم انداز میں اہل سنت کے دلائل، مخالفین کے شبہات و دسوس اور ان کے جوابات کو سمجھا جاسکے تاکہ مجھ جیسے طلبہ بھی مسئلہ کی حقیقت سمجھنے کے ساتھ ساتھ فتنہ پروروں کے شکار سے محفوظ رہ سکیں، بلکہ دفاع کے قابل بن جائیں۔ امید واثق ہے کہ اس کوشش کے بعد اکابر کی علمی کاوشوں سے استفادہ کرنا بھی آسان ہوگا۔ گویا میری یہ بے ربط اور انشاء وادب سے عاری تحریر، نورانی قاعدہ کی حیثیت رکھتی ہے۔ ان شاء اللہ اس کو پڑھ لینے کے بعد اکابرین کی کتابوں سے استفادہ کرنے میں سہولت ہوگی۔

نیز آخر میں امام بیہقی رحمۃ اللہ علیہ کا رسالہ بنام ”حیۃ الانبیاء فی قبورہم“ اور ”الحاوی للفتاویٰ“ سے ماخوذ امام سیوطی رحمۃ اللہ علیہ کا مقالہ ”انہاء الاذکیاء بحیۃ الانبیاء“ مع ترجمہ و عنوانات ملحق کیا گیا، جس کے دو مقصد ہیں:

۱..... ایک یہ کہ اکابر کی کتابوں میں اکثر ان دور سالوں کے حوالے پائے جاتے ہیں مگر عام طور پر اصل رسالے میسر نہ ہونے کی وجہ سے ہم طلباء کو اہل زلیغ صرف یہ کہہ کر خاموش بلکہ شک میں ڈال دیتے ہیں کہ پتہ نہیں یہ کتابیں دنیا میں موجود بھی ہیں کہ نہیں؟ ان شاء اللہ ترجمہ اور وضاحتی عنوانات سمیت یہ رسالے ہر عام و خاص کو میسر ہو جائیں گے تو ایک طرف استفادہ کا موقع ملے گا اور دوسری طرف دوسرے اندازوں سے حفاظت ہو جائے گی۔

۲..... دوسری غرض یہ ہے کہ منکرین حیات انبیاء جیسے متعصب ٹولے کے لئے یہ دونوں رسالے ایک فیصلہ کن چیلنج اور سادہ لوح عوام کے لئے دعوت حق ہیں۔ کیونکہ منکرین کی طرف سے دن رات جلسوں، جمعہ کی تقریروں، خصوصاً درس قرآن میں یہ تاثر دیا جاتا ہے کہ قبروں میں انبیاء کرام علیہم السلام کے زندہ نہ ہونے پر اور دیوبندیوں کے موقف (جو الہمد میں مذکور ہے) کے خلاف ہمارے پاس کم از کم پانچ سو آیات اور اٹھارہ سو احادیث ہیں اور پھر غیر متعلقہ آیات سنا کر اپنے فن کا مظاہرہ کیا جاتا ہے۔

سوال یہ ہے کہ جن آیات اور احادیث سے آج استدلال کیا جا رہا ہے، کیا سلف صالحین میں سے کسی ایک نے بھی ان آیات اور احادیث کو جمع کر کے حیات النبی ﷺ کی تردید کا عنوان باندھا ہے؟ کسی ایک محدث نے ان احادیث کو جمع کر کے محض پانچ سے دس صفحات پر ہی مشتمل کوئی جز تیار کیا ہے؟ حالانکہ رفع الیدین وغیرہ فروعی مسائل میں محض ترجیح کا اختلاف ہے، پھر بھی محدثین نے متعلقہ مسئلہ میں احادیث کی اجزاء تیار کیں اور عنوان لکھ کر ان کے تحت احادیث کو جمع فرمایا۔ لیکن جس مسئلہ کے مان لینے سے (بقول منکرین) امت کا کئی شرکیہ عقائد و اعمال میں مبتلا ہونے کا اندیشہ ہے۔ اتنے اہم مسئلہ سے تمام محدثین کیوں کر غافل رہے؟ اگر سلف صالحین میں سے کسی ایک محدث کا چھوٹا سا رسالہ بھی دکھایا جائے جو منکرین حیات کے نظریے کی تائید کرتا ہو، تو میں دعویٰ کرتا ہوں کہ پوری دیوبندیت نہیں تو کم از کم میں اپنا موقف چھوڑ دوں گا، مگر لاکھوں کی تعداد میں لکھی جانی والی اسلامی کتابوں میں ایک بھی نظیر نہیں ملتی اور نہ ہی ملے گی جس سے منکرین کی تائید ہو۔ اس سے صاف معلوم ہوا کہ اس میں فرقہ کا عقیدہ بھی خانہ ساز ہے اور اس پر پیش کئے جانے والے استدلالات بھی خود ساختہ ہیں۔

جہاں تک اہل سنت والجماعت مسلک دیوبند کے عقیدے اور نظریے کا تعلق ہے۔ الحمد للہ اس کے لئے کسی مجمل اور غیر متعلقہ آیات یا احادیث میں کسی قسم کی تاویل کا سہارا لینے کی ضرورت نہیں ہے۔ کیونکہ محدثین نے جس طرح دیگر مسائل کے دلائل جمع کئے ہیں۔ اسی طرح عقیدہ حیات انبیاء پر بھی متعدد کتابیں لکھی ہیں اور اس کے متعلق وارد ہونے والی احادیث کو اجزاء کی شکل میں جمع فرما کر تاقیامت امت مسلمہ کی رہنما فرمائی ہے۔ لہذا آخر میں ملحقہ رسالوں کو پڑھ لینے کے بعد فریق مخالف کو بھی اپنی خود رائی سے توبہ کر لینی چاہئے اور سلف صالحین کے نقش قدم پر چلنے کا عزم کر لینا چاہئے۔ اللہ تعالیٰ ہر مسلمان کو حق کا سایہ نصیب فرمائے اور خود پسندی اور اکابر سے بد اعتمادی جیسے روحانی امراض سے نجات عطاء فرمائے۔ آمین!

دعاؤں کا طالب

مفتی سید فصیح اللہ شاہ عفی عنہ

فاضل جامعہ بنوریہ عالمیہ سائٹ کراچی

بِسْمِ اللَّهِ الرَّحْمَنِ الرَّحِيمِ

عقیدہ حیات الانبیاء کی اہمیت اور مرتبہ

اسلامی عقائد کی دو اقسام ہیں پہلی قسم کے وہ عقائد ہیں جن کا ثبوت قرآن کریم اور احادیث متواترہ سے ایسا قطعی اور یقینی ہے کہ جس میں کسی شک کی گنجائش نہیں ہے اور ہر دور میں ان کو تواتر اور شہرت کا ایسا درجہ حاصل رہا ہے جس کی وجہ سے ان عقائد میں کسی بھی تاویل کی قطعاً اجازت نہیں، جیسے توحید و رسالت، حشر و قیامت، جنت و دوزخ، قرآن کریم کا کتاب اللہ ہونا اور حضرت محمد ﷺ کا خاتم الانبیاء ہونا وغیرہ وغیرہ۔ ایسے عقائد کو ضروریات دین کا اصطلاحی نام دیا جاتا ہے۔ ان میں سے کسی ایک بات کا انکار اسلام سے خارج کر دیتا ہے۔ اگرچہ یہ انکار کسی تاویل کی آڑ لے کر کیوں نہ ہو۔

دوسرے درجے کے عقائد میں عذاب قبر، شفاعت اور رؤیت باری تعالیٰ جیسے مسائل ہیں ان کا ثبوت بھی قطعی ہے جو متواتر چلے آرہے ہیں لیکن ان کی قطعیت پہلی قسم کے مقابلے میں تھوڑی سی کم ہے اسی وجہ سے ان مسائل سے تاویل کے ذریعے انکار اگرچہ کفر نہیں ہے لیکن ضلالت اور گمراہی ضرور ہے۔ چنانچہ عقائد کی کتابوں میں معتزلہ کو ان عقائد سے انکار کی وجہ سے گمراہ اور اہلسنت والجماعت سے خارج لکھا گیا ہے۔ عقیدہ حیات الانبیاء اسی دوسری قسم کے عقائد میں سے ہے۔

ایک ضروری وضاحت

اکثر اوقات یہ کہا جاتا ہے کہ کیا یہی ایک عقیدہ اہل سنت کا معیار ہے؟ دیگر مسائل کیا کم ہیں؟ کہ صرف عقیدہ حیات النبی سے انکار پر اہل سنت اور مسلک دیوبند سے خروج کا فتویٰ لگا دیا جاتا ہے۔ کیا دیوبندیت کا معیار یہی ایک عقیدہ ہے؟ یہاں اس بات کی وضاحت انتہائی ضروری معلوم ہوتی ہے۔ لہذا مختصراً یہ اصول سمجھ لینا چاہئے کہ کبھی کبھی ایک فردی مسئلہ بھی اپنی اہمیت اور وقت کی ضرورت کے پیش نظر معیار شمار ہونے لگ جاتا ہے اور محض اس ایک مسئلہ کا انکار بھی اہل سنت سے خروج تصور کیا جاتا ہے جیسا کہ امام صاحب رحمہ اللہ کے زمانے میں اہل رفض نے مسح علی الخفین کا انکار اور اس میں غلو سے کام لیا تو اس زمانے میں مسح علی الخفین کو اہل سنت کی علامت قرار دیا گیا۔ حالانکہ یہ ایک فردی مسئلہ ہے۔ چنانچہ جب امام صاحب سے کسی نے پوچھا کہ اہل سنت کی کیا تعریف ہے؟ تو امام صاحب نے جواب میں فرمایا: شیخین کی فضیلت کا اعتراف، ختمین سے محبت کا اظہار اور مسئلہ علی الخفین کا جواز۔ اسی طرح ہمارے زمانے میں ایک مخصوص فرقے نے عقیدہ حیات الانبیاء کا نہ صرف انکار کیا بلکہ اس کے قائلین کو مشرک یا کم از کم بدعتی کہنے لگے۔ پھر اس کے لئے قرآن کریم کی آیات کی خود ساختہ تشریحات گھڑی اور جن احادیث کا اس عقیدے سے دور کا بھی تعلق نہیں ان احادیث کو اپنے نظریے کے دلائل بنا دیئے۔

ایسی صورت حال میں اس عقیدہ کا اعتراف حق کی علامت بن گئی۔ یعنی جو اکابر کی تشریحات کے موافق اس عقیدے کا قائل ہو گا وہ اہل سنت میں سے ہو گا اور جو اس کا انکار کرے گا یا اکابر کی وضاحت سے ہٹ کر اس میں تاویل و تحریف سے کام لے گا وہ اہل سنت اور مسلک دیوبند سے خارج اور بدعتی قرار پائے گا۔

ذیل میں اہل حق کا عقیدہ، اس کی تائید میں قرآنی آیات، احادیث مبارکہ اور اکابرین امت کی عبارات، ان پر منکرین کی طرف سے وارد ہونے والے دسائس اور ان کے جوابات پیش کئے جاتے ہیں تاکہ حق و باطل میں تمیز ہو۔

اہل السنۃ والجماعت کا اجماعی عقیدہ

اہل السنۃ والجماعت (چاروں مسالک) کے معتبر محققین، اکابر علماء اور ان تمام مسلمانوں (جو قرآن وحدیث کی ان تشریحات کی روشنی میں عمل کرنے کو اپنی سعادت سمجھتے ہیں جو ائمہ مجتہدین، سلف صالحین اور اکابر علماء حق نے امت مسلمہ کے لئے اپنی اپنی کتب میں جمع کیں اور ان کی تشریحات سے ہٹ کر اختیار کئے گئے خود ساختہ نظریات اور مفہومات کو گمراہی کی سیر می سمجھتے ہیں) کا متفقہ اور اجماعی عقیدہ ہے کہ انبیاء علیہم السلام کو ان کی وفات اور وعدہ الہی کے موافق موت طاری ہونے کے بعد اپنی قبروں میں اجساد عنصریہ کے ساتھ ایسی حیات حاصل ہے کہ دنیوی حیات کے بعض احکام بھی ان پر لاگو ہوتے ہیں۔ مثلاً ان کی قبروں کے پاس پڑھا جانے والا سلام وہ خود سنتے ہیں، قبروں میں نمازیں پڑھتے ہیں، ان کی میراث تقسیم نہیں کی جاسکتی، ان کی ازواج مطہرات کے ساتھ نکاح جائز نہیں۔ اس عقیدہ پر قرآن کریم کی متعدد آیات، کثیر احادیث اور اکابرین امت کی عبارات شاہد ہیں۔

قرآنی آیات اور عقیدہ حیات الانبیاء

قرآن کریم میں بیشتر مقامات پر حیات الانبیاء کا ثبوت ملتا ہے۔ ذیل میں چند آیات پیش کی جا رہی ہیں۔

آپ ﷺ کی ملاقات دیگر انبیاء کرام علیہم السلام کے ساتھ

”وَاسْئَلْ مَنْ أَرْسَلْنَا مِنْ قَبْلِكَ مِنْ رُسُلِنَا اجْعَلْنَا مِنْ دُونِ الرَّحْمَنِ الْهَيْئَةَ يَوْمَ الْقِيَامَةِ“ (الزخرف: ۴۵)
ترجمہ: اور آپ ﷺ ان سب پیغمبروں سے جن کو ہم نے آپ سے پہلے بھیجا ہے پوچھ لیجئے کہ کیا ہم نے خدائے رحمن کے سوا دوسرے معبود ٹھہرائے تھے کہ ان کی عبادت کی جائے؟

اس آیت کے ذیل میں مشہور مفسر علامہ قرطبی رحمہ اللہ فرماتے ہیں: ”لما اسرى برسول الله ﷺ من المسجد الحرام الى المسجد الاقصى وهو مسجد بيت المقدس بعث الله له ادم ومن ولد من المرسلين وجبرئيل مع النبي ﷺ فأذن جبرئيل ﷺ ثم اقام الصلاة ثم قال يا محمد! تقدم فصل بهم فلما فرغ رسول الله ﷺ قال لي جبرئيل ﷺ سل يا محمد من ارسلنا من قبلك من رسلنا اجعلنا من دون الرحمن الهية يعبدون فقال رسول الله ﷺ لا اسئل قد اكتفيت“ ترجمہ: ”جب آنحضرت ﷺ کو مسجد حرام سے مسجد اقصیٰ تک لے جایا گیا تو اللہ تعالیٰ نے حضرت آدم علیہ السلام کو اور جو ان کی اولاد میں سے انبیاء تھے سب کو اکٹھا فرمایا، جبرئیل علیہ السلام بھی آپ ﷺ کے ہمراہ تھے، جبرئیل علیہ السلام نے اذان اور اقامت کہی اور عرض کیا۔ اے محمد! آگے بڑھ کر نماز پڑھا میں، جب آپ ﷺ نماز سے فارغ ہوئے تو جبرئیل علیہ السلام نے عرض کیا۔ آپ ﷺ سوال کیجئے، ان رسولوں سے جو آپ ﷺ سے پہلے بھیجے گئے تھے کہ کیا ہم نے اللہ کے علاوہ معبود بنائے تھے جن کی پوجا کی جاتی تھی؟ آپ ﷺ نے فرمایا مجھے سوال کی ضرورت نہیں کیونکہ میرے لئے وہی کافی ہے (جو مجھے وحی کے ذریعے بتا دیا گیا) (تفسیر قرطبی ج ۱۶ ص ۸۳)

آیت کی اس تفسیر کے مطابق یہ بات بالکل واضح ہو جاتی ہے کہ انبیاء علیہم السلام کو مرنے کے بعد حیات حاصل ہے، تب ہی تو انہوں نے آپ ﷺ کی اقتداء میں نماز پڑھی اور آپ ﷺ کو ان سے پوچھنے کا کہا گیا۔ چنانچہ اسی آیت سے حیات الانبیاء پر استدلال کرتے ہوئے خاتمہ المحدثین علامہ انور سید شاہ کشمیری رحمہ اللہ فرماتے ہیں کہ: ”یستدل به علی حیاة الانبیاء“ ترجمہ: اس سے حیاة الانبیاء پر استدلال کیا گیا ہے۔“ (مشکلات القرآن ص ۲۳۴)

شہداء کی حیات

”ولا تقولوا لمن یقتل فی سبیل اللہ اموات بل احياء ولكن لا تشعرون“ اور جو لوگ اللہ کی راہ میں قتل کئے جاتے ہیں انہیں مردہ مت کہو بلکہ وہ لوگ زندہ ہیں لیکن تم حواس سے ادراک نہیں کر سکتے۔ (البقرہ: ۱۵۴) دوسری جگہ ارشاد ہے: ”بل احياء عند ربهم یرزقون فرحين بما آتاهم اللہ من فضله“ (آل عمران: ۱۶۹) ترجمہ: بلکہ وہ زندہ ہیں اپنے پروردگار کے مقرب ہیں ان کو رزق بھی ملتا ہے وہ خوش ہیں اس چیز سے جو ان کو اللہ تعالیٰ نے اپنے فضل سے عطا فرمائی ہے۔

حیات شہداء سے حیات انبیاء کا ثبوت

ان دونوں آیتوں کے پیش نظر حافظ ابن حجر رحمہ اللہ فرماتے ہیں: ”واذا ثبت انهم احياء من حیث النقل فانه یقویہ من حیث النظر کون الشہداء احياء بنصر القرآن والانبیاء افضل من الشہداء“ ترجمہ: جب نقل کے اعتبار سے یہ بات ثابت ہو چکی کہ شہداء زندہ ہیں تو عقل کے اعتبار سے بھی یہ بات پختہ ہو جاتی ہے کہ وہ زندہ ہیں اور حضرات انبیاء کرام علیہم السلام چونکہ شہداء سے ہر حال میں افضل ہیں۔“ (اس لئے ان آیات سے ان کی حیات بطریق اولیٰ ثابت ہوتی ہے) (فتح الباری ج ۶ ص ۳۷۹)

غور فرمائیں کہ حافظ الدنیا کس قدر قوت کے ساتھ آیت کریمہ سے بطریق دلالت النص حیات الانبیاء کو ثابت فرما رہے ہیں۔

سوال: یہ مسئلہ جب عقیدہ کے متعلق ہے تو اس میں قیاس حجت نہیں بن سکتا لہذا حیات انبیاء کو حیات شہداء پر قیاس کیوں کیا گیا؟

جواب: یہاں حیات انبیاء دلالت النص سے ثابت ہوتی ہے، نہ کہ قیاس سے، کیونکہ انبیاء افضل ہیں اور شہداء ان سے ادنیٰ ہیں جب ادنیٰ کو ایک فضیلت حاصل ہے تو اعلیٰ کو ضرور حاصل ہوگی۔ پس دلالت النص اور قیاس میں التباس کرنا منکرین کا دھوکہ ہے۔

حیات جسمانی و روحانی

اب یہ حیات جسم اور روح دونوں کو حاصل ہے یا ان میں سے کسی ایک کو تو اس حوالے سے علامہ آلوسی رحمہ اللہ رقمطراز ہیں: ”اختلف فی هذه الحیاة ذهب كثيرة من السلف الی انها حقيقة بالروح والجسد ولكن لا ندر کھا فی هذه النشأة“ شہداء کی اس حیات کی کیفیت میں اختلاف ہے سلف صالحین کی کثیر تعداد کا مذہب یہ ہے کہ یہ حیات روح اور جسد دونوں کو حاصل ہے۔ البتہ ہمیں اس دنیا میں اس کا ادراک نہیں ہوتا۔ (تفسیر روح المعانی ج ۲ ص ۱۷)

سوال: بعض دفعہ منکرین کہتے ہیں کہ ہم بھی حیات انبیاء کو مانتے ہیں، مگر یہ حیات صرف روح کو حاصل ہے نہ کہ جسم کو اور اس کو روحانی حیات کا نام دیتے ہیں؟

جواب: ان کا یہ طریقہ عین مرزا قادیانی کے طریقے کے موافق ہے، کیونکہ قرآن پاک کی آیت: ”وَمَا قَتَلُوهُ يَقِينًا بَلْ رَفَعَهُ اللَّهُ“ سے تمام اہل اسلام نے یہ عقیدہ سمجھا ہے کہ یہودی جس جسم کو قتل کرنے کے لئے آئے تھے اسی جسم کو اللہ تعالیٰ نے اوپر آسمانوں پر اٹھایا، لیکن مرزا کہتا ہے کہ یہودی تو قتل کرنے اسی جسم کو آئے تھے مگر اللہ نے مسیح کی روح آسمانوں پر اٹھایا۔ اس مسئلہ میں بھی تمام اہل اسلام کا اتفاق ہے کہ جس جسم کو راہ خدا میں شہادت ملی اسی جسم کو روح کے علق (تعلق) کے ساتھ قبر میں حیات ملتی ہے۔ مگر منکرین کا کہنا ہے کہ شہادت تو جسم کو ملی۔ مگر حیات روح کو ملتی ہے۔ جب کہ یہ تفریق امت کے اجماعی عقیدے کے بالکل خلاف ہے جیسا کہ علامہ آلوسی رحمہ اللہ کی عبارت میں بصراحت مذکور ہے کہ سلف صالحین کی اکثریت کا مذہب یہ ہے کہ حیات کا تعلق جسم اور روح دونوں کے ساتھ ہوتا ہے۔

سوال: اس آیت میں کہا گیا ہے کہ ”عند ربہم“ اس سے معلوم ہوا کہ شہداء اللہ تعالیٰ کے ہاں آسمانوں کے اوپر جنت میں زندہ ہیں مٹی کے گڑھے میں پڑے ہوئے جسم کو حیات حاصل نہیں؟

جواب: اگر اللہ تعالیٰ کے پاس حیات حاصل ہونے سے زمین میں مدفون جسم سے حیات کی نفی ہوتی ہے، اور ”عند ربہم“ کا یہی مفہوم ہے تو ان حضرات کو ان ”ان الدین عند اللہ الاسلام“ کا بھی یہی مفہوم مان لینا چاہئے کہ دین اسلام آسمانوں کے اوپر اللہ تعالیٰ کے پاس ہے، زمین پر دین اسلام کا کوئی واسطہ نہیں، حالانکہ ایسا نہیں، لہذا ”عند ربہم“ کا تعلق ”احیاء“ کے ساتھ نہیں بلکہ ”یرزقون“ کے ساتھ ہے اور مطلب یہ ہے کہ شہداء کو اللہ تعالیٰ کی طرف سے رزق دیا جاتا ہے۔

بالفرض اگر سوال میں مذکور تشریح مان لی جائے تو اس سے تجسیم کے باطل عقیدے کی طرف اشارہ ہوگا اس لئے کہ اس صورت میں عند کا مفہوم مکان کا بنتا ہے اور اللہ تعالیٰ کے لئے مکان ثابت کرنا فرقہ مجسمہ کا عقیدہ ہے۔ جب کہ اہل سنت کے نزدیک یہاں عند مکان کے لئے بلکہ مکانتہ یعنی مرتبہ کے بیان کے لئے ہے۔ چنانچہ مفسر ابو حیان الاندلسی رحمہ اللہ اس آیت کے تحت لکھتے ہیں: ”و معنی عند ربہم بالمکانۃ الزلفی لا بالمکان“ یعنی عند ربہم سے مراد مرتبہ اور درجہ ہے نہ کہ مکان اور جگہ۔ (تفسیر البحر المحیط ج ۳ ص ۱۵۸)

سوال: مسلم شریف کی روایت ہے کہ مذکورہ بالا آیت کی وضاحت نبی اکرم ﷺ سے پوچھی گئی تو آپ ﷺ نے فرمایا: ”ارواحہم فی جوف ظہر خضر لہا قنادیل معلقة بالعرش تسرح من الجنة حیث شاءت“ ترجمہ: کہ ان کی ارواح سبز پرندوں کے پیٹوں میں ہیں ان کے لئے عرش کے ساتھ قنادیل لٹک رہی ہیں وہ جنت میں جہاں چاہتے ہیں سیر کرتے ہیں۔ اس سے معلوم ہوا کہ شہداء کی ارواح جنت میں ہوتی ہیں۔ لہذا قبر والے اجسام بغیر روح کے مردہ ہیں؟

جواب ۱: حیات شہداء کے متعلق دو آیات ہیں:

(۱) ”وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ۔ بَلْ أَحْيَاءُ وَلَكِنْ لَا تَشْعُرُونَ“ (البقرہ: ۱۵۴)

(۲) ”بل احياء عند ربهم يرزقون فرحين بما آتاهم الله من فضله“ (آل عمران: ۱۶۹)

مذکورہ بالا حدیث پہلی آیت کی تفسیر میں نہیں بلکہ دوسری آیت کی تفسیر میں وارد ہوئی ہے۔ لہذا پہلی آیت کے بارے میں اگر مکررین حیات فی الجنۃ کی بات کریں گے تو بلا دلیل ہوگی بلکہ حدیث کو بے محل استعمال کرنا ہوگا۔
 ربی بات دوسری آیت کی تو اس حوالے سے عرض یہ ہے کہ اہل السنۃ والجماعت آیت اور حدیث دونوں کو مانتے ہیں۔ وہ اس طرح کہ آیت میں جسم شہید کی حیات کا ذکر ہے اور حدیث میں جنت کے اندر روح شہید کی روحانی سیر کا ذکر ہے۔ اب اس سے یہ ثابت کرنا کہ روح و جسم کا آپس میں کوئی تعلق نہیں ہے، اس بات کا آیت میں کوئی ذکر نہیں ہے، نیز اس طرح آیت کا مفہوم بے فائدہ ہو جاتا ہے۔

چنانچہ امام جصاص رازی رحمۃ اللہ علیہ فرماتے ہیں: ”وقال جمهور ان الله تعالى يحييهم بعد الموت فينبليهم من النعيم بقدر استحقاقهم الى ان يفنيهم الله تعالى عند فناء الخلق ثم يعيدهم في الآخرة ويدخلهم الجنة لانه اخبر انهم احياء وذاك يقتضي انهم احياء في هذا الوقت ولان تاويل من تأول على انهم احياء في الجنة يؤدى الى ابطال فائدته لان احدا من المسلمين لا يشك انهم سيكون احياء مع سائر اهل الجنة اذ الجنة لا يكون فيها ميت“
 (احکام القرآن لجصاص ج ۲ ص ۴۳ سبیل الیذی لاہور)

ترجمہ: جمہور فرماتے ہیں کہ اللہ تعالیٰ موت کے بعد ان کو زندہ کر دیتے ہیں سو ان کو ان کے استحقاق کے مطابق راحت پہنچتی رہتی ہے۔ یہاں تک کہ اللہ تعالیٰ اور مخلوق کو فنا کرتے وقت ان کو بھی فنا کر دیں گے پھر ان کو آخرت میں لوٹائیں گے اور ان کو جنت میں داخل کر دیں گے یہ اس بات کا مقتضی ہے کہ وہ اس وقت زندہ ہیں۔ لہذا جن لوگوں نے اس آیت کی یہ تاویل کی ہے کہ وہ جنت میں زندہ ہیں ایسے لوگ اس آیت کے فائدے کو باطل کرنے کے درپے ہیں۔ کیونکہ مسلمانوں میں سے کسی ایک کو بھی اس میں شک نہیں کہ عام اہل جنت کی طرح حضرات شہداء بھی زندہ ہوں گے، کیونکہ جنت میں تو کوئی بھی مردہ نہ ہوگا (تو شہداء کی خاص فضیلت آیت سے کیسے ثابت ہوگی۔ حالانکہ مذکورہ آیت شہداء کی خاص فضیلت بیان کرنے کے لئے نازل ہوئی ہے)

ایک مثال: مثال سے اس کی وضاحت یوں سمجھیں مثلاً کسی نے رات سوتے میں خواب دیکھا کہ وہ خانہ کعبہ کا طواف کر رہا ہے۔ ظاہر ہے خواب میں جو کچھ پیش آتا ہے، وہ روح کے ساتھ پیش آتا ہے۔ صبح کسی کے سامنے یہ خواب سنایا گیا۔ کیا وہ یہ فتویٰ لگائے گا کہ اس شخص کا جسم بستر پر مردہ پڑا تھا کیونکہ روح کا جسم کے ساتھ جو تعلق نہ رہا، اس کی روح خانہ کعبہ میں تھی؟ اس بات کو ادنیٰ شعور رکھنے والا انسان بھی تسلیم کرنے کے لئے تیار نہیں ہوگا۔ بلکہ یہی کہا جائے گا کہ اگرچہ روح سیر کر رہی تھی لیکن اس کے باوجود جسم کے ساتھ اس کا تعلق تھا جس کی وجہ سے جسم حیات تھا۔ پس شہید کی روح بھی اگرچہ جنت میں سیر کر رہی ہوتی ہے لیکن جسم کے ساتھ اس کا ایک گونہ تعلق رہتا ہے اور اسی تعلق کی بناء پر جسم زندہ ہوتا ہے اور اس کو مردہ کہنا قرآنی تعلیم کے خلاف قرار دیا گیا۔

جواب ۲: مذکورہ بالا حدیث کے الفاظ سے ظاہری معنی مراد نہیں ہے کہ شہداء کو پرندوں کی صورت دی جاتی ہے۔ بلکہ اس عبارت میں ارواح کو پرندوں کے ساتھ تشبیہ دی گئی ہے۔

چنانچہ اسی بات کو سید انور شاہ کشمیری رحمۃ اللہ علیہ صاحب تحریر فرماتے ہیں: ”باب ثواب الشہید (قولہ) فی طیر خضر الخ قیل ان حدیث الباب يدل على التناسخ وأجابوا بأن التناسخ تدبیر الروح الخارج من جسم فی جسم وأما مانحن فيه من الحديث فالمراد به أن أرواح المؤمنين فی طیر خضر الظروف فيها مثل الماء فی الآتية اقول: لا یحتاج الى هذه التوجیہات بل یستقر الاحادیث وفي مؤطا مالک (ص ۸۱) عن کعب بن مالک انما نسمة المؤمنین طیر یعلق فی شجر الجنة حتی یرجعه الله فی جسده يوم القيامة الخ فدل على ان الارواح مثل طیر خضر فی العیش وسرعة السیر والطیر ان لانها فی طیر خضر فیکون الحاصل تشبیه الارواح بالطیر“ (العرف العدی تحت الترمذی ج ۱ ص ۴۲۶ مکتبہ رحمانیہ)

ترجمہ: یہاں یہ اعتراض کیا گیا ہے کہ حدیث الباب عقیدہ تناسخ (جو ہندؤں کا عقیدہ ہے کہ ایک ہی روح کو متعدد اجسام دیئے جاتے ہیں) اس پر دلالت کرتی ہے؟ تو علماء کرام نے اس کا جواب دیا ہے کہ تناسخ کا مطلب یہ ہوتا ہے کہ روح کو ایک جسم سے نکال کر دوسرے جسم میں ڈال دیا جائے۔ جب کہ حدیث میں اس طرح کی کوئی بات نہیں ہے بلکہ ارواح شہداء کا سبز پرندوں میں ہونے کا مفہوم صرف اس حد تک ہے کہ ارواح ملکروف اور پرندے ان کے لئے ظرف ہیں۔ جیسا کہ پانی کا کسی برتن میں ہونا۔ لیکن میں کہتا ہوں کہ ان توجیہات کی کوئی ضرورت نہیں بلکہ حدیث اپنی جگہ درست ہے۔ چنانچہ مؤطا مالک میں کعب بن مالک رحمۃ اللہ علیہ کی روایت میں اس طرح کے الفاظ ہیں کہ امل ایمان کی ارواح پرندوں کی طرح جنت کے درختوں سے چگ رہی ہوتی ہیں۔ یہاں تک کہ قیامت کے دن اللہ تعالیٰ ان کو ان کے اجسام میں دوبارہ ڈال دے گا۔ الخ پس حدیث کا مدلول اور مفہوم یہ ہے کہ مؤمنین کی ارواح عیش و عشرت کے لحاظ سے، تیزی کے ساتھ سیر کرنے اور اڑنے میں سبز پرندوں کی طرح ہوتی ہیں۔ خلاصہ یہ ہے کہ ارواح کو پرندوں کے ساتھ محض تشبیہ دی گئی ہے۔

راقم الحروف بھی یہی عرض کرتا ہے کہ حدیث کو تشبیہ ہی پر محمول کرنا بہتر ہے کیونکہ اگر حدیث کو ظاہر الفاظ پر محمول مانا جائے تو خرابی لازم آئے گی وہ یہ کہ اللہ تعالیٰ نے انسانی صورت کو ”احسن تقویم“ قرار دیا ہے تو کیا شہادت کا درجہ پانے کے باوجود شہید ”احسن تقویم“ والی صورت سے محروم ہو جاتا ہے اور ایک عام پرند کی صورت اس کو دی جاتی ہے؟ ہرگز ایسا نہیں بلکہ ”احسن تقویم“ میں رہ کر اس کا حسن اور دوبالا ہونا چاہئے۔ معلوم ہوا کہ مذکورہ حدیث سے جسم مثالی جو پرندوں کی صورت میں ہوتا ہے اس کو ثابت کرنا درست نہیں ہے۔ اس لئے کہ اس میں بجائے فضیلت کے توہین کا شبہ پیدا ہوتا ہے۔

سوال: مذکورہ بالا حدیث میں اس طرح کے الفاظ آتے ہیں کہ ارواح اللہ تعالیٰ سے عرض کرتی ہیں:

”تردد ارواحنا فی اجسادنا حتی نقتل فی سبیل الله مرة اخرى“ اے اللہ! ہماری رو میں ہمارے جسموں میں دوبارہ لوٹا دے تاکہ ہم تیرے راستے میں دوبارہ قتل ہو جائیں۔ (مسلم شریف ج ۲ ص ۱۳۶)

اگر ارواح کا تعلق اجساد کے ساتھ باقی رہتا ہے تو دوبارہ روح لوٹانے کی اس عرض و گزارش کا کیا معنی؟
جواب: جسم کی طرف روح لوٹانے کی اس درخواست کا مطلب یہ ہے کہ ہمیں دوبارہ دنیا کی حیات

تکلفیہ کی طرف لوٹایا جائے۔ چنانچہ ان کا یہ مطالبہ آخرت یعنی جنت میں جانے کے بعد بھی ہوگا۔ حدیث میں آتا ہے: ”عن انس عن النبی ﷺ قال ما من نفس تموت لها عند اللہ خیر سیر یہا انھا ترجع الی الدنیا ولا ان لها الدنیا وما فیہا الا الشہید یتمنی ان یرجع فیقتل فی الدنیا لما یرى من فضل الشہادۃ“ (مسلم ج ۲ ص ۱۳۴) ترجمہ: نبی اکرم ﷺ نے فرمایا ہر مرنے والے کے لئے اللہ تعالیٰ کے پاس جو خیر مقرر ہے وہ اسے دیکھ کر یہ خواہش نہیں کرے گا کہ وہ دنیا کی طرف دوبارہ لوٹے اور نہ یہ خواہش کرے گا کہ اس کو دنیا اور اس کا مال و متاع مل جائے، سوائے شہید کے، کہ وہ آخرت میں شہادت کا بدلہ دیکھ کر تمنا کرے گا کہ دنیا کی طرف لوٹ جائے اور وہاں دوبارہ اسے شہید کر دیا جائے۔

اس حدیث کے ذکر کرنے کے بعد یہ بات عیاں ہو گئی کہ جنت میں شہداء جس حیات کا مطالبہ کر رہے ہیں وہ حیات تکلفی یعنی دنیوی حیات ہے اس سے برزخی و اخروی حیات کی نفی تو نہ ہوئی۔

اصل اعتراض کا ایک جامع اور مسکت جواب

ما قبل میں جو دعویٰ کیا گیا تھا کہ شہداء کی حیات روحانی و مثالی ہے۔ یہ اس لئے کہا جاتا ہے تاکہ انبیاء کی حیات کو شہداء کی حیات پر قیاس کر کے یہ کہا جائے کہ انہیں بھی شہداء کی طرح روحانی و مثالی حیات حاصل ہے۔ اس وہم کو رد کرنے کی غرض سے ہم شیخ الاسلام حسین احمد مدنی رحمہ اللہ کے تلمیذ رشید حضرت مولانا مفتی عبداللہ خٹک رحمہ اللہ کی ایک عبارت نقل کرتے ہیں جو پوری بات سمجھنے کے لئے کافی ہے اور حیات انبیاء پر مذکورہ بالا اعتراضات میں سے کوئی اعتراض وارد نہ ہوگا۔

حضرت لکھتے ہیں: ”پیش نظر رہے کہ حیات شہداء بطور خضر کی شکل میں ہونا روایات پر موقوف ہے، قرآن عزیز نے شہداء کی مطلق حیات جسدی کو بیان کیا ہے اور یہی مطلق حیات جسدی دلالت النص سے انبیاء کرام علیہم السلام کے لئے ثابت ہوگی۔ حیات جسدی کی جملہ تفصیل انبیاء کرام علیہم السلام کی حیات جسدی کے لئے لازم نہ ہوں گی، شہداء کے لئے اگر بطور خضر کی صورت میں ہے تو انبیاء کرام علیہم السلام کی حیات جسدی ان کے اجساد خضر یہ قبر یہ میں ہی ہے۔ حدیث صحیح ہے: ”الانبياء احياء فی قبورہم یصلون“ شہداء جیسی حیات جسدی کو ہی انبیاء کرام علیہم السلام کے لئے لازم بنی برقیاس ہے اور قیاس صحیح حدیث کے سامنے قائم نہیں رہ سکتا، قرآنی آیت کی حیات انبیاء کرام علیہم السلام پر دلالت مطلق حیات جسدی میں ہے، جس کی تفصیل اپنے اپنے مقام پر اپنی اپنی ہوگی، شہداء کی حیات کے لئے بطور خضر کی روایات اور انبیاء کرام علیہم السلام کے لئے حیات قبر یہ کی روایات اس باب میں کافی، دانی ہیں۔ یہ توجیہ محض اس صورت میں ہے کہ حیات شہداء کے روحانی ہونے کے مرجوح قول کو اختیار کیا جائے اور اگر حیات شہداء کے مع الجسد ہونے کے مشہور و رائج اور مختار عند الجمہور قول کا اعتبار کیا جائے تو پھر ارواح شہداء کا بطور خضر کی صورت میں متشکل بھی ہونا ابدان مقتولہ کی حیات کی ہرگز نفی نہیں کرتا۔ اگر ہمیں اس کا ادراک نہیں ہوتا تو یہ امر دیگر ہے جو حقائق پر اثر انداز نہیں۔“ (ہدایۃ البحر ان ص ۶۸، ۶۹)

یہ عبارت اگر سامنے رکھی جائے تو منکرین کے مذکورہ بالا شبہات اور دساوس کا حیات انبیاء کے ساتھ کوئی

تعلق نہیں بنا۔ اس لئے کہ آیت سے مطلق حیات جسدی ثابت ہوتی ہے اور پھر اس کی تفصیل حدیث سے ہو جاتی ہے کہ انبیاء کرام کی حیات ایسی ہے کہ وہ قبروں میں نمازوں میں معروف ہوتے ہیں۔ لہذا جو کچھ وساوس (روحانی حیات، اور جسم مثالی وغیرہ کے) ہیں وہ حیات شہداء پر تو وارد ہو سکتے ہیں وہ بھی قول مرجوح کی صورت میں۔ رائج قول کے لحاظ سے حیات شہداء کے بارے میں بھی یہ نہیں کہا جاسکتا کہ وہ محض روحانی حیات ہے جو کہ جسم مثالی کے ساتھ ان کو دی جاتی ہے۔ نیز اس پر بھی غور کیا جائے کہ یہاں مسئلہ حیات انبیاء کا ہے جس کے بارے میں کسی طرح نہیں کہا جاسکتا کہ ان کو جسم مثالی عطاء کیا جاتا ہے کیونکہ کسی حدیث میں اس طرح وارد نہیں ہوا ہے۔ اب مکررین حیات کو چاہئے کہ وہ حیات انبیاء پر اس طرح کے اعتراضات وارد کرنے کے لئے کوئی صریح صحیح حدیث لائیں جس میں صاف طور پر لکھا ہو کہ انبیاء کرام علیہم السلام کی ارواح جسم مثالی کے ساتھ زندہ ہوتی ہیں اور اجسام عنصریہ مادیہ بغیر تعلق روح کے قبروں میں (نعوذ باللہ) مردہ پڑے ہیں۔ جیسا کہ وہ شہداء کی حیات کو محض روحانی قرار دینے کے لئے مسلم شریف کی روایات کا سہارا لیتے ہیں، اسی طرح انبیاء کے متعلق بھی نص صریح دکھائیں۔ حیات انبیاء پر دلالت کرنے والی صریح نصوص کے مقابلے میں محض قیاس آرائیاں نہ کریں۔

نبی اکرم ﷺ سے دعا کرانے کی درخواست

”ولو انہم اذ ظلموا انفسہم جاؤک فاستغفروا اللہ واستغفرلہم الرسول لوجدوا اللہ تواباً رحیماً“ ترجمہ: ”اور اگر جس وقت اپنا نقصان کر بیٹھے تھے اس وقت آپ ﷺ کی خدمت میں حاضر ہو جاتے پھر اللہ سے معافی چاہتے اور رسول ان کے لئے اللہ سے معافی چاہتے تو ضرور اللہ تعالیٰ کو قبول کرنے والا، رحمت والا پاتے۔“ (النساء: ۶۴)

علماء امت کی تصریحات سے ثابت ہے کہ نبی علیہ السلام کی تکلمی حیات مکمل ہو جانے کے بعد بھی جو مؤمن بارگاہ نبوت میں حاضر ہو کر اللہ تعالیٰ سے مغفرت طلب کرے گا وہ حضور ﷺ کی دعا کا مستحق ہوگا۔

چنانچہ امام قرطبی رحمہ اللہ اس آیت کے تحت حضرت علی رضی اللہ عنہ کی روایت نقل کرتے ہیں: ”عن علی قدم علیا اعرابی بعد ما دفن رسول اللہ ﷺ بثلاثة ايام فرمى بنفسه على قبر رسول اللہ ﷺ وحشا على رأسه من ترابه فقال قلت يا رسول الله فسمعنا قولك ووعيت عن الله فوعينا عنك وكان فيما انزل الله عليك ولو انهم اذ ظلموا انفسهم الاية وقد ظلمت نفسي وجئتک تستغفر لی فنودی من القبر انه قد غفر لك“ ترجمہ: یعنی حضرت علی رضی اللہ عنہ سے منقول ہے کہ رسول اللہ ﷺ کے دفن کئے جانے کے تین دن بعد ایک دیہاتی نے روضہ اقدس پر حاضر ہو کر اس آیت کریمہ کے حوالہ سے طلب مغفرت کی درخواست کی تو مرقد اطہر سے صدا آئی کہ تیری مغفرت ہو گئی۔

(تفسیر قرطبی ج ۵ ص ۲۵۵)

اس معلوم ہوا کہ صحابہ کرام رضی اللہ عنہم کا عقیدہ آپ ﷺ کی قبر والی حیات کا تھا ورنہ قبر کے پاس آ کر عرض کرنے اور اس سے آواز آنے کا کوئی اور مفہوم نہیں بن سکتا۔

احادیث مبارکہ اور عقیدہ حیات الانبیاء

قبروں میں انبیاء علیہم السلام کی حیات اور نماز

”حدثنا ابو الجهم الارزق بن علی حدثنا یحیی بن ابی بکیر حدثنا المستلم بن سعید عن الحجاج عن ثابت البنانی عن انس قال: قال رسول الله ﷺ الانبياء احياء في قبورهم يصلون“ ترجمہ: حضرت انس رضی اللہ عنہ سے روایت ہے کہ رسول اللہ ﷺ نے فرمایا کہ انبیاء کرام علیہم السلام اپنی قبروں میں زندہ ہیں اور نماز پڑھتے ہیں۔ (مسند ابی یعلیٰ ج ۶ ص ۱۷۷ رقم الحدیث ۳۳۳۱، حیات الانبیاء للمصنف ص ۱)

مذکورہ بالا روایت کی تصحیح

علامہ بیہقی رحمہ اللہ فرماتے ہیں: ”رجال ابی یعلی ثقات“ ابو یعلیٰ کے تمام راوی ثقہ ہیں۔“

(مجمع الزوائد ج ۸ ص ۲۱۱)

علامہ ابن حجر رحمہ اللہ فرماتے ہیں: ”وصححه البيهقي“ امام بیہقی رحمہ اللہ نے اس حدیث کی تصحیح فرمائی

(فتح الباری ج ۶ ص ۳۵۲)

علامہ قاری رحمہ اللہ فرماتے ہیں: ”صح خبر الانبياء احياء في قبورهم“ کہ ”الانبياء احياء في قبورهم“ حدیث صحیح ہے۔ (مرقات شرح مشکوٰۃ ج ۳ ص ۲۴۱ مکتبہ امدادیہ)

حدیث مذکور کے متعلق منکرین کی وسوسہ اندازی

اس روایت کی صحت اور تعلق بالقبول کو نظر انداز کرتے ہوئے منکرین حیات اس پر عقلی سوالات کر کے کہتے ہیں کہ اگر قبر میں نماز پڑھنے کو مان لیا جائے تو قرآن کریم کی آیت ”واعبد ربك حتى ياتيك اليقين“ آپ ﷺ اپنے رب کی عبادت کرتے رہیں یہاں تک کہ آپ ﷺ کو موت آجائے۔ کی مخالفت لازم آئے گی اس لئے کہ عبادت کا حکم موت تک ہے تو موت کے بعد عبادت کہاں سے آگئی؟

جواب ۱: تمام انبیاء علیہم السلام نے معراج کی رات آپ ﷺ کی اقتداء میں نماز پڑھی تھی جیسا کہ روایات میں آتا ہے، حضرت ابو ہریرہ رضی اللہ عنہ کی طویل روایت میں ہے ”فحانت الصلوة فأممهم“ ترجمہ: پس نماز کا وقت ہو گیا تو میں نے ان کو نماز پڑھائی۔

نیز قیامت کے دن حضور ﷺ سجدہ فرمائیں گے جسے قبول کرے اللہ تعالیٰ جن و انس کا حساب شروع فرمادیں گے۔ (صحیح بخاری ج ۲ ص ۶۴۳)

منکرین حیات کے نزدیک سارے انبیاء علیہم السلام طبعی موت آنے کے بعد زندہ ہیں یا نہیں؟ اگر نہیں جیسا کہ ان کا عقیدہ ہے تو ان کی معراج کی رات والی نماز چونکہ ان کی طبعی موت کے بعد کی تھی اور حضور ﷺ کا قیامت کے دن والا سجدہ اور دعا بھی لامحالہ وفات طبعی کے بعد ہی کی ہوگی۔ اب کیا منکرین یہ بھی فرمانے کی جسارت کریں گے کہ معراج والی نماز بھی باطل ہے اور نبی ﷺ کا اخروی سجدہ و دعا بھی باطل ہے؟ جب یہ نماز اور سجدہ مذکورہ آیت کے خلاف نہیں تو قبروں میں نماز پڑھنے والی روایت کو اس آیت سے متصادم کیوں قرار دیا جا رہا ہے؟

دراصل منکرین اس قسم کے اعتراضات اس لئے کرتے ہیں کیونکہ ان کے اور پچھلے زمانے کے خوارج کے مزاج میں یکسانیت پائی جاتی ہے، وہ ایسے کہ جو حدیث اپنے مزاج کے خلاف ہو، اسے قرآن کے مخالف اور معارض ٹھہرا کر باطل قرار دے دیا جائے۔ اس طرح اپنا مقصد بھی حاصل ہو جاتا ہے اور عوام میں واہ واہ اور داد فہم و فراست بھی مل جاتی ہے کہ اب تک پوری امت اس حدیث کو مان کر قرآن فہمی سے محروم رہی ہے۔ لیکن ان نام نہاد خدام قرآن نے آ کر قرآن بھی سمجھا اور حدیث کو غلط قرار دینے کا عظیم کارنامہ بھی سرانجام دیا۔ (اللہ تعالیٰ ہر مسلمان کو ابلیس کی ان فریب کاریوں سے محفوظ فرمائے۔ آمین!)

جواب ۲: آیت: ”واعبد“ میں عبادت تکلفی کا حکم ہے اور حدیث میں جس نماز کا ذکر ہے اس کی اجازت انبیاء علیہم السلام کو قبور میں بطور تلمذ عنایت کی گئی ہے اور یہ کوئی محال بات نہیں ہے، لہذا کوئی تعارض نہ رہا۔

انبیاء علیہم السلام کے اجساد مطہرہ کی حفاظت و حیات

”حدثنا عمرو بن سواد المصری قال حدثنا عبد الله بن وهب عن عمرو بن الحارث عن سعيد بن ابی ہلال عن زید ابن ایمن عن عبادۃ بن انس عن ابی الدرداء قال قال رسول اللہ ﷺ اکثر الصلوة علی یوم الجمعة فانه مشہود تشہده الملائكة وان احدا لن یصلی علی الا عرضت علی صلواته حتی یفرغ منها قال قلت وبعد الموت؟ قال: وبعد الموت ان الله حرم علی الارض ان تاكل اجساد الانبياء فسی الله حتی یرزق“ ترجمہ: ”حضرت ابو درداء رضی اللہ عنہ سے روایت ہے کہ آپ ﷺ نے فرمایا: جمعہ کے دن مجھ پر کثرت سے درود پڑھا کرو۔ اس لئے کہ جمعہ کے دن ملائکہ درود کو لے کر (میرے پاس) حاضر ہوتے ہیں اور جب تم میں سے کوئی شخص مجھ پر درود پڑھتا ہے تو اس کے فارغ ہوتے ہی اس کا پڑھا ہوا درود مجھ پر پیش کیا جاتا ہے۔ حضرت ابو درداء رضی اللہ عنہ فرماتے ہیں کہ میں نے عرض کیا، کیا موت کے بعد بھی؟ آپ ﷺ نے فرمایا: (ہاں) موت کے بعد بھی (مجھ پر درود پیش کیا جائے گا کیوں کہ) بلاشبہ اللہ تعالیٰ نے زمین پر اس بات کو حرام فرمادیا ہے کہ وہ انبیاء کرام علیہم السلام کے اجسام مبارک کو کھائے۔ اللہ تعالیٰ کا نبی زندہ ہوتا ہے، اسے رزق دیا جاتا ہے۔“ (سنن ابن ماجہ ص ۱۱۸)

اس روایت سے ثابت ہوا کہ درود و سلام جسد اور روح دونوں پر پیش ہوتا ہے۔ چنانچہ ملا علی قاری رحمہ اللہ اس حدیث کی تشریح کرتے ہوئے رقمطراز ہیں: ”فیہ اشارة الی ان العرض علی مجموع الروح والجسد منهم“ ترجمہ: اس میں اشارہ ہے کہ درود کی پیشی انبیاء علیہم السلام کی ارواح اور اجسام کے مجموعہ پر ہوتی ہے۔

(مرقات ج ۳ ص ۲۴۱ مکتبہ امدادیہ)

حدیث کی صریح عبارت اور اس پر مزید ملا علی قاری حنفی محدث رحمہ اللہ کی تصریح نے کسی شک اور شبہ کی گنجائش نہیں چھوڑی، اب کوئی یہ دوسوہ نہیں ڈال سکتا کہ ”درود و سلام کا پیش کیا جانا، صرف روح پر ہے، جسم سے اس کا کوئی تعلق نہیں ہے“ کیونکہ کہ اس دوسوہ کے پیدا ہونے سے پہلے صحابی رسول کے سوال اور آپ ﷺ کے جواب نے اس کو دور فرمادیا کہ ”بلاشبہ زمین اجسام انبیاء کو نہیں کھا سکتی“ لہذا اجسام انبیاء ہی پر درود و سلام پیش کیا جاتا ہے اور انہیں اللہ تعالیٰ کی طرف سے رزق دیا جاتا ہے۔ اس لئے کہ وہ زندہ ہوتے ہیں۔

مذکورہ بالا حدیث کی توثیق

ملا علی قاری فرماتے ہیں: ”باسناد جید نقلہ میرک عن المنذری ولہ طرق کثیر“ علامہ میرک رحمہ اللہ نے علامہ منذری رحمہ اللہ سے یہ حدیث صحیح سند سے نقل کی ہے اور اس حدیث کے کثیر طرق ہیں۔“ (جن سے حدیث کی سند کو مزید تقویت ملتی ہے)

علامہ ابن حجر رحمہ اللہ فرماتے ہیں: ”رجالہ ثقات“ اس حدیث کے راوی ثقہ ہیں۔

(تہذیب المعجم ج ۳ ص ۳۹۸)

نبی اکرم ﷺ کا سلام کرنے والے کو جواب دینا

”عن محمد بن عوف عن مفری عن حیوة عن ابی صخر حمید بن زیاد عن یزید بن عبد اللہ بن قسبط عن ابی ہریرۃ ان رسول اللہ ﷺ قال ما من احد یسلم علی الار د اللہ علی روحی حتی ارد علیہ السلام“ ترجمہ: حضرت ابو ہریرہ رضی اللہ عنہ سے روایت ہے کہ آپ ﷺ نے فرمایا: جب کوئی شخص مجھ پر درود شریف پڑھتا ہے تو اللہ تعالیٰ میری روح کو لوٹا دیتے ہیں یہاں تک کہ میں اس سلام کہنے والے کے سلام کا جواب دیتا ہوں۔

(ابوداؤد ج ۱ ص ۲۷۹، مسند احمد ج ۲ ص ۵۲۷)

حضرت مولانا منظور احمد نعمانی رحمہ اللہ اس حدیث کی تشریح کرتے ہوئے رقمطراز ہیں: ”حدیث کے ظاہری الفاظ ”الار د اللہ علی روحی“ سے یہ شبہ ہو سکتا ہے کہ آپ کی روح مبارک جسد اطہر سے الگ رہتی ہیں جب کوئی سلام عرض کرتا ہے تو اللہ تعالیٰ آپ ﷺ کے جسد اطہر میں روح مبارک کو لوٹا دیتا ہے تاکہ آپ ﷺ سلام کا جواب دے سکیں۔ ظاہر ہے کہ یہ بات کسی طرح صحیح نہیں ہو سکتی، اگر اس کو تسلیم کر لیا جائے تو یہ ماننا پڑے گا کہ ایک دن میں لاکھوں کروڑوں دفعہ آپ ﷺ کی روح مبارک، جسم اقدس میں ڈالی اور نکالی جاتی ہے، کیونکہ کوئی دن ایسا نہیں ہوتا کہ آپ ﷺ کے لاکھوں، کروڑوں امتی آپ ﷺ پر صلوٰۃ و سلام نہ بھیجتے ہوں، روضہ اقدس پر حاضر ہو کر سلام عرض کرنے والوں کا بھی ہر وقت تانتا بندھا رہتا ہے، اور عام دنوں میں بھی ان کا شمار ہزاروں سے کم نہیں ہوتا۔ علاوہ ازیں انبیاء علیہم السلام کا اپنی قبور میں زندہ ہونا ایک مسلم حقیقت ہے۔ اگرچہ اس حیات کی نوعیت کے بارے میں علماء امت کی رائیں مختلف ہیں، لیکن اتنی بات سب کے نزدیک مسلم اور دلائل شرعیہ سے ثابت ہے کہ انبیاء علیہم السلام اور خاص کر سید الانبیاء ﷺ کو اپنی قبور میں حیات حاصل ہے۔ اس لئے حدیث کا یہ مطلب کسی طرح نہیں ہو سکتا کہ آپ ﷺ کا جسد اطہر روح سے خالی رہتا ہے اور جب کوئی سلام عرض کرتا ہے تو اللہ تعالیٰ جواب دلوانے کے لئے اس میں روح ڈال دیتا ہے۔ اس بنا پر اکثر شارحین نے ”رد روح“ کا مطلب یہ بیان کیا ہے کہ قبر مبارک میں آپ ﷺ کی روح مبارک کی تمام تر توجہ دوسرے عالم کی طرف اور اللہ تعالیٰ کی جمالی و جلالی تجلیات کے مشاہدہ میں مصروف رہتی ہے (اور یہ بات بالکل قرین قیاس ہے) پھر جب کوئی امتی سلام عرض کرتا ہے اور وہ فرشتہ کے ذریعہ یا براہ راست آپ ﷺ تک پہنچتا ہے تو اللہ تعالیٰ کے اذن سے آپ ﷺ کی روح اس طرف بھی متوجہ ہوتی

ہے اور آپ ﷺ سلام کا جواب دیتے ہیں۔ بس اس روحانی توجہ والتفات کو رد روح سے تعبیر فرمایا گیا ہے۔

(معارف الہدیٰ ج ۲ ص ۲۳۸)

حضرت نعمانی صاحب رحمہ اللہ کی مذکورہ بالا تشریح سے حاصل ہونے والے چند امور بار بار توجہ سے پڑھنے کے لائق ہیں کہ انہوں نے حدیث کی بے غبار تشریح کرتے ہوئے عقیدہ حیات انبیاء کی وضاحت کے ساتھ ساتھ وارد ہونے والے اعتراضات کا ازالہ بھی فرمایا ہے۔ ہم ذیل میں اولاً استفادہ امور کی وضاحت کرتے ہیں اور پھر جن دس سوں کو رد کیا گیا ہے ان کی نشاندہی بھی کرتے ہیں تاکہ ہر ذی دغی کو مسئلہ سمجھ میں آجائے، ملاحظہ کیجئے:

۱..... انبیاء کرام علیہم السلام کا اپنی قبروں میں زندہ ہونا ایک مسلم حقیقت ہے۔

۲..... یہ حیات دلائل شرعیہ سے ثابت ہے۔

۳..... آپ ﷺ کی روح مبارک کا جسم اطہر سے الگ رہنا اور صرف سلام کے جواب کے لئے اس کا لوٹایا جانا، یہ بات کسی طرح صحیح نہیں ہو سکتی۔

۴..... امر ثالث سے یہ بھی معلوم ہوا کہ آپ ﷺ کا جسد اطہر روح سے خالی یا اس کے تعلق و تلبس کے بغیر نہیں رہتا۔ بلکہ دونوں میں مسلسل تعلق برقرار رہتا ہے۔

۵..... سلام عرض کرنے والوں کو نبی اکرم ﷺ خود جواب عنایت فرماتے ہیں (اور نبی کا اطلاق محض روح پر منحصر نہیں بلکہ نبی جسم و روح کے مجموعے کا نام ہے)۔

جو دس سوں مذکورہ بالا تشریح سے دور ہوتے ہیں وہ ذیل میں ہیں:

۱..... اگر یہ مانا جائے کہ صرف سلام کے وقت آپ ﷺ کی طرف روح لوٹائی جاتی ہے تو یہ بھی ماننا پڑے گا کہ اس سے پہلے جسد اطہر روح کے بغیر تھا اور خالی عن الروح تھا؟

۲..... اور اگر یہ مانا جائے کہ سلام کے وقت روح، جسد اطہر کی طرف لاٹائی جاتی ہے تو روزانہ لاکھوں، کروڑوں امتی درود و سلام عرض کرتے ہیں تو کیا روزانہ بار بار روح نکالی اور داخل کی جاتی ہے اس سے تو معلوم ہوا کہ ایک ہی دن میں کئی بار جسد اطہر پر موت و حیات طاری ہوتی ہے؟

یہ شبہات اس لئے وارد نہیں ہو سکتے کہ حدیث اپنے ظاہری معنی پر محمول ہی نہیں ہے کہ جسد اطہر، روح سے خالی ہو اور سلام کے وقت روح لوٹائی جاتی ہو یہ مطلب لینا کسی طرح درست نہیں بلکہ ”رد روح“ امتیوں کے سلام کی طرف متوجہ ہونے سے کنایہ ہے۔ جیسا کہ تشریح میں وضاحت کے ساتھ ذکر کیا گیا ہے۔

حدیث پر ایک عقلی اشکال

دن میں لاکھوں، کروڑوں امتی آپ ﷺ پر درود و سلام عرض کرتے ہیں تو سب کو جواب دینا امر محال نظر آتا ہے نیز اس طرح تو یہ لازم آتا ہے کہ آپ ﷺ ہر وقت امتیوں کے سلام کے جواب میں معروف ہوتے ہیں اور اللہ تعالیٰ کی طرف توجہ کرنے کے بجائے امتیوں کی طرف متوجہ رہتے ہیں جو کسی طرح درست معلوم نہیں ہوتا؟

جواب: مذکورہ بالا حدیث کی تشریح کرتے ہوئے اکابر علماء نے جہاں اس اشکال کو ذکر فرمایا ہے۔ وہاں اس کا جواب بھی دیا ہے۔

چنانچہ علامہ ابن حجر رحمۃ اللہ علیہ لکھتے ہیں: ”وقد اشکل ذالک من جهة اخری وهو انه يستلزم استغراق الزمان كله في ذالک لاتصال الصلوة والسلام عليه في اقطار الارض ممن لا يحصى كثرة واجيب بان امور الآخرة لاتدرك بالعقل واحوال البرزخ اشبه باحوال الآخرة والله اعلم“ (فتح الباری ج ۶ ص ۳۵۲)

ترجمہ: اور اس حدیث میں ایک اور طرح کا اشکال ہوتا ہے وہ یہ کہ آپ ﷺ کا سارا وقت تو سلام کا جواب دینے میں صرف ہوتا ہے اس لئے کہ زمین کے چاروں اطراف سے اتنی کثرت سے آپ ﷺ پر درود و سلام بھیجا جاتا ہے جو شمار سے باہر ہے تو اس اشکال کا جواب یہ دیا جاتا ہے کہ آخرت کے احوال اور معاملات عقل و قیاس سے نہیں پہچانے جاتے اور قبر و برزخ کے احوال آخرت کے احوال کے مشابہ ہیں۔“ (کیونکہ یہ آخرت کی پہلی سیڑھی ہے ایسے امور میں نقل پر اعتماد کیا جاتا ہے عقل کا اعتبار نہیں ہوتا۔ پس جب نقل سے سلام کا جواب دینا ثابت ہے تو تقاضائے ایمان یہی ہے کہ اس کو تسلیم کیا جائے۔

عیسیٰ علیہ السلام کا سلام اور خاتم النبیین ﷺ کا جواب

”عن ابی ہریرۃ رضی اللہ عنہ قال سمعت رسول اللہ ﷺ يقول والذي نفس ابی القاسم بیده لينزلن عيسى ابن مريه اماما مفسطا وحكما عدلا، ليكسرن الصليب ويقتلن الخنزير وليصلحن ذات البين وليذهبن الشحناء وليعرضن المال فلا يقبله احد ثم لن قام على قبري فقال يا محمد! لاجته“ ترجمہ: حضرت ابو ہریرہ رضی اللہ عنہ فرماتے ہیں کہ میں نے نبی اکرم ﷺ کو یہ ارشاد فرماتے ہوئے سنا کہ قسم ہے اس ذات کی جس کے قبضہ میں ابوالقاسم (آپ ﷺ کی کنیت ہے) کی جان ہے بلاشبہ عیسیٰ بن مریم علیہ السلام ضرور نازل ہوں گے، وہ صلیب کو توڑ دیں گے، خنزیر کو قتل کر دیں گے، لوگوں کو آپس میں صلح کن بنا کر دلی عداوتوں کو ختم کر دیں گے، مال کو صدقہ کریں گے، مگر کوئی لینے والا نہ ہوگا۔ پھر وہ میری قبر پر آکر عرض کریں گے یا محمد! تو میں ان کو جواب دوں گا۔“ (مسند ابی یعلیٰ ج ۱۱ ص ۴۶۲، رجالہ رجال الصحیح، مجمع الزوائد، باب ذکر الانبیاء ج ۸ ص ۲۷۶، رقم الحدیث ۸۱۳، ۱۳، دارالکتب العلمیہ مستدرک حاکم ج ۳ ص ۱۹۷، رقم الحدیث ۱۲۵۳، دارالفکر)

حدیث مبارکہ سے حاصل ہونے والے فوائد

- ۱..... اس حدیث سے معلوم ہوا کہ حضرت عیسیٰ علیہ السلام کا نظریہ بھی یہ ہوگا کہ قبر مبارک میں جو جسد اطہر تشریف فرما ہے وہی خاتم النبیین ﷺ ہے نہ کہ کوئی اور جسم مثالی جس کا ٹھکانہ کہیں اور ہے۔
- ۲..... حضرت عیسیٰ علیہ السلام قبر اطہر پر حاضر ہو کر سلام عرض کریں گے اور آپ ﷺ جواب عنایت فرمائیں گے جس سے صاف معلوم ہوتا ہے کہ آپ ﷺ سلام کرنے والے کا سلام سنتے ہیں، تب ہی تو جواب دیتے ہیں، اس سے آپ ﷺ کی حیات بھی ثابت ہوئی۔ کیوں کہ سلام کا سننا اور جواب دینا حیات کے لوازمات میں سے ہے۔ یعنی بدون حیات ان چیزوں کا صدور ممکن نہیں۔

۳..... آپ ﷺ نے فرمایا: ”لاجسہ“ میں انہیں ضرور جواب دوں گا۔“

ظاہر ہے کہ یہ ارشاد مبارک آپ ﷺ نے اپنی حیات مبارک میں فرمایا تھا جب کہ آپ جسد مع الروح موجود تھے اس کا تقاضا یہی ہے کہ جب آپ ﷺ حضرت عیسیٰ علیہ السلام کو قبر سے جواب عنایت فرمائیں گے تو بھی اسی جسد مع الروح والی کیفیت کے ساتھ ہوں گے۔ اگر وفات کے بعد روح سلام سختی ہے اور روح ہی جواب دیتی ہے تو آپ ﷺ یوں فرمادیتے کہ حضرت عیسیٰ علیہ السلام کو میری روح ضرور جواب دے گی۔ حالانکہ الفاظ حدیث اس طرح نہیں۔

حضرت موسیٰ علیہ السلام کا اپنی قبر میں نماز پڑھنا

”عن انس بن مالک ان رسول اللہ ﷺ قال مررت علی موسی لیلۃ اسری بی عند الکشیب الاحمر وهو قائم یصلی فی قبرہ“ (مسلم ج ۲ ص ۲۶۸ سند احمد ج ۵ ص ۵۹ سنن نسائی ج ۱ ص ۲۴۲)

ترجمہ: حضرت انس رضی اللہ عنہ سے روایت ہے کہ رسول اللہ ﷺ نے فرمایا: میں معراج کی رات حضرت موسیٰ علیہ السلام کے پاس سے گزرا تو وہ سرخ نیلے کے قریب واقع اپنی قبر میں کھڑے ہو کر نماز پڑھ رہے تھے۔

۱..... اس حدیث سے معلوم ہوا کہ انبیاء علیہم السلام اپنی قبروں میں نماز پڑھتے ہیں اور نماز اور حیات کے درمیان لزوم ہے۔ لہذا اس سے حیات بھی ثابت ہوئی۔

۲..... حضرت موسیٰ علیہ السلام کی قبر سرخ نیلے کے پاس تھی لہذا حضرت موسیٰ علیہ السلام کی اس نماز کو محض روحانی قرار دینا حدیث کے ظاہر سے بلاوجہ عدول ہوگا۔

معجزہ کہہ کر دھوکہ دینا

اس مقام پر منکرین کی طرف سے کہا جاتا ہے کہ یہ تو معجزہ تھا اور معجزہ کو دلیل بنانا درست نہیں؟
جواب: اس حدیث میں محل استدلال حضرت موسیٰ علیہ السلام کا اپنی قبر میں نماز پڑھنا ہے جو قبروں میں انبیاء کرام علیہم السلام کی عمومی حالت ہے اور یہی محل استدلال ہے۔ جب کہ ہمارے نبی ﷺ کا باہر سے حضرت موسیٰ علیہ السلام کو دیکھنا لینا معجزہ اور خاص موقع ہے جو کہ محل استدلال نہیں۔

التکھف سے دھوکہ دینا

بعض دفعہ کہا جاتا ہے کہ حضرت تھانوی رحمہ اللہ کی کتاب ”التکھف“ میں لکھا ہے کہ معراج میں جو کچھ پیش آیا وہ عالم مثال میں تھا؟

جواب: حکیم الامت حضرت مولانا اشرف علی تھانوی رحمہ اللہ معراج کی حقیقت بیان کرتے ہوئے فرماتے ہیں: ”یہاں سے ان لوگوں کی غلطی معلوم ہوگئی جو حضور کے عروج صوری یعنی عروج آسمانی کا انکار کرتے ہیں اور اس معراج کو منامی یا کشفی بتلاتے ہیں سو یہ بالکل نصوص کے خلاف ہے۔“ (خطبات حکیم الامت الرفع والوضع ج ۵ ص ۳۷۷) نیز کچھ آگے چل کر فرماتے ہیں: ”غرض اس میں شک نہیں کہ حضور کو معراج جسمانی ہوئی اور آپ اس جسم

سے آسمانوں پر تشریف لے گئے اس کا انکار ہرگز نہیں ہو سکتا اور یقیناً یہ صورت عروج ظہور کا بہت بڑا کمال ہے۔“
(خطبات حکیم الامت الرخ والوضع ج ۵ ص ۳۸۰)

حضرت حکیم الامت کی یہ دونوں عبارتیں بالکل واضح ہیں کہ معراج کا واقعہ جسمانی اور حسی تھا۔ منامی یا کشفی سمجھنا غلط اور نصوص کے خلاف ہے۔ جہاں تک الکشف کی بات ہے تو تطبیق کی راہ اختیار کرتے ہوئے یوں کہا جاسکتا ہے کہ چونکہ معراج میں رونما ہونے والے واقعات عالم مثال کے مشابہ تھے عالم حس میں عام طور پر اس طرح نہیں ہوا کرتا۔ لیکن یہ حضور ﷺ کا معجزہ تھا کہ عالم حس میں بھی آپ ﷺ کے ساتھ عالم مثال جیسے واقعات پیش آئے۔ اس اعتبار سے عالم مثال کے مشابہ کہنا درست ہے اگرچہ حقیقت وہی ہے جو عرض کیا گیا۔

بخاری شریف کی حدیث سے حیات الانبیاء کا ثبوت

”قال النبی ﷺ لا تخیرونی علی موسیٰ فان الناس یصعقون یوم القیامۃ فاصعق معہم فاكون اول من یفیک فاذا موسیٰ باطش جانب العرش فلا ادری کان فیمن صعق فأفاق قلبی او کان ممن استثنی اللہ“
ترجمہ: نبی اکرم ﷺ نے فرمایا کہ مجھے موسیٰ علیہ السلام پر فوقیت نہ دو۔ اس لئے کہ قیامت کے دن تمام لوگوں پر بے ہوشی طاری ہوگی۔ چنانچہ مجھ پر بھی طاری ہوگی پھر سب سے پہلے مجھے افاقہ ہوگا تو موسیٰ علیہ السلام عرش کی ایک جانب کھڑے ہوں گے میں نہیں جانتا کہ وہ بھی بے ہوش ہونے والوں میں سے ہوں گے اور مجھ سے پہلے ہوش میں آئیں گے یا اللہ تعالیٰ نے ان کو بے ہوشی سے مستثنیٰ رکھا ہوگا۔
(بخاری ج ۱ ص ۳۲۵، ۳۸۱)

امام بیہقی اس حدیث سے استدلال کرتے ہوئے فرماتے ہیں: ”وہذا انما یصح علی ان اللہ جل ثناءہ رد الی الانبیاء ارواحہم فہم احیاء عند ربہم کالشہداء“ ترجمہ: اس حدیث کا مفہوم تب درست بن سکتا ہے جب کہ یہ مانا جائے کہ اللہ تعالیٰ نے انبیاء علیہم السلام کی طرف ان کی ارواح لوٹا دی ہیں پس وہ زندہ ہیں اپنے رب کے پاس جیسا کہ شہداء زندہ ہیں۔ (اس لئے کہ مردہ بے ہوشی نہیں آسکتی)

نیز علامہ عینی رحمہ اللہ اس حدیث کی تشریح کرتے ہوئے رقم طراز ہیں: ”اما صعق غیر الانبیاء فموت وأما صعق الانبیاء فالأظہر اند غشی فاذا انفخ فی الصور نفخة البعث فمن مات حی ومن غشی علیہ أفاق“ ترجمہ: انبیاء کرام علیہم السلام کے علاوہ لوگوں کا صعق موت ہوگی اور انبیاء علیہم السلام پر بیہوشی طاری ہوگی۔ پھر صور پھونکا جائے گا تو مردے زندہ ہو جائیں گے اور جو بے ہوش ہوں گے وہ ہوش میں آکر (قبروں سے نکل) آئیں گے۔ (عمدة القاری ج ۱۲ ص ۲۵۱)
اس سے معلوم ہوا کہ انبیاء کرام علیہم السلام کو اپنی اپنی قبروں میں حیات حاصل ہے قیامت کے دن صور پھونکے جانے سے تمام زندہ لوگ مرجائیں گے، لیکن انبیاء کرام علیہم السلام باوجود حیات کے نہیں مریں گے اس لئے کہ ان کے لئے صرف ایک دفعہ کی موت مقرر ہے جو واقعہ ہو چکی ہے اور ”لا یدفک اللہ الموتین“ (بخاری) کے مطابق انہیں دوبارہ موت نہیں آئے گی۔ لہذا انبیاء علیہم السلام اس لٹخ صور سے محض بے ہوش ہوں گے اور پھر نچھٹانے سے دیگر لوگ زندہ ہو کر محشور ہوں گے اور انبیاء کرام علیہم السلام ہوش میں آکر اپنی قبروں سے نکل آئیں گے۔

حیات الانبیاء میں وارد ہونے والی روایات کی حیثیت

امام جلال الدین سیوطی رحمۃ اللہ علیہ لکھتے ہیں: ”حیۃ النبی ﷺ فی قبرہ ہو و سائر الانبیاء معلومة عندنا علماً قطعياً لما قام عندنا من الادلة فی ذالک و تواترت بہ الاخبار الدالة علی ذالک“ ترجمہ: آپ ﷺ اور تمام انبیاء کرام علیہم السلام کا اپنی قبروں میں زندہ ہونا ہمارے نزدیک علم قطعی سے ثابت ہے، اس لئے کہ اس سلسلہ میں ہمارے نزدیک دلائل و اخبار درجہ تواتر تک پہنچے ہوئے ہیں۔“ (الحادی للمعادنی ج ۲ ص ۱۳۷)

منکرین حیات اکثر یہ مطالبہ کرتے ہیں کہ عقیدہ کے اثبات کے لئے خبر متواتر کا ہونا ضروری ہے، علامہ سیوطی رحمۃ اللہ علیہ کی اس وضاحت سے ان کا یہ مطالبہ پورا ہو جاتا ہے۔ لہذا انصاف کا تقاضا ہے کہ اب یہ لوگ اپنی ضد و عناد سے توبہ کر کے اس عقیدہ کو تسلیم کر لیں۔ اہل السنۃ والجماعت دیوبند میں شرکت کر لیں اور اسی کو باعث فخر و نجات سمجھیں۔

منکرین کا تواتر پر متعصبانہ اعتراض اور اس کا جواب

لیکن منکرین کی طرف سے کہا جاتا ہے کہ اہل السنۃ والجماعت کے پاس علامہ سیوطی رحمۃ اللہ علیہ کی اس صراحت کے علاوہ ہے ہی کیا؟ اور صرف ایک آدمی کے کہہ دینے سے تواتر ثابت نہیں ہوتا؟

جب کہ خود ان کے پاس ان کے عقیدہ ممت پر ایسی ایک عبارت تک نہیں کہ جس میں یہ صراحت ہو کہ انبیاء علیہم السلام کی ”ممات فی القبر“ میں وارد ہونے والی روایات متواتر ہیں۔ بلکہ ایک خبر واحد ضعیف تک اس بات پر پیش نہیں کی جاسکتی جو اس بات میں صریح ہو کہ انبیاء علیہم السلام وفات کے بعد قبروں میں (نعوذ باللہ) مردہ ہیں اور وہ قبروں میں نماز نہیں پڑھتے۔ یہاں تک کہ اس سے بڑھ کر بھی یہ دعویٰ کیا جاسکتا ہے کہ آج تک اس طرح کی موضوع روایت بھی کسی نے نہیں بنائی۔ ان کا یہ اعتراض بالکل فضول اور متعصبانہ ہے اس لئے کہ تواتر کے لئے امت کے ہر فرد کی گواہی کا لکھا ہوا ہونا شرط نہیں ہے ورنہ اس طرح تو قرآن کریم کی آیات بھی غیر متواتر بن جائیں گی۔ اس لئے صحابہ کرام رضی اللہ عنہم سے لے کر آج تک ہر ہر آیت پر ہر مسلمان کی گواہی کہیں بھی تحریراً موجود نہیں ہے۔ پھر احادیث کے مجموعہ میں متواتر کے وجود کا کیا کہنا وہ تو ممکن ہی نہ ہوگا۔ بلکہ علماء کرام اور محدثین عظام کے قول پر اعتماد کر کے احادیث کو متواتر مانا جاتا ہے۔ علامہ سیوطی رحمۃ اللہ علیہ نے حیات انبیاء کے عقیدے کو متواتر کہا ہے۔ اگر وہ اس دعویٰ میں متفرد یا غلط ہوتے تو کم از کم کوئی ایک محدث ان کی تردید تو کرتا لیکن سب نے ان کی اس بات پر خاموشی اختیار کر کے گویا تائید فرمادی کہ بلاشبہ حیات انبیاء متواتر اور قطعی عقیدہ ہے۔

اعتقاد الصدیق لحیۃ الرفیق

”حدثنا یحییٰ بن بکیر قال حدثنا اللیث عن عقیل عن ابن شہاب قال اخبرنی ابو سلمۃ ان عائشۃ رضی اللہ عنہا اخبرته ان ابابکر اقبل علی فرس من مسکنہ بالسبخ حتی فدخل المسجد فلم یکلم الناس حتی دخل علی عائشۃ فتیمم رسول اللہ ﷺ و هو مغشی بثوب حبرۃ فکشف عن وجهہ ثم اکب علیہ فقبلہ و بکی

ثم قال بأبي أنت وامی والله لا يجمع الله عليك الموتين اما الموتة التي كتبت عليك فقد متها“ ترجمہ: حضرت عائشہ رضی اللہ عنہا فرماتی ہے کہ ابو بکر صدیق رضی اللہ عنہ اپنی قیام گاہ جو مقام سخ میں تھی، وہاں سے تشریف لائے سواری سے اترے اور مسجد کے اندر گئے کسی سے آپ نے کوئی بات نہیں کی۔ اس کے بعد آپ میرے یعنی عائشہ رضی اللہ عنہا کے حجرہ میں تشریف لائے اور حضور اکرم ﷺ کے قریب گئے، جسدمہارک ایک یمنی چادر سے ڈھکا ہوا تھا۔ آپ رضی اللہ عنہ نے چہرہ کھولا اور جھک کر چہرہ مبارک پر بوسہ دیا اور رونے لگے۔ پھر کہا میرے ماں باپ آپ پر قربان ہوں، اللہ کی قسم! اللہ تعالیٰ آپ پر دو مرتبہ موت طاری نہیں کرے گا۔ جو ایک موت آپ رضی اللہ عنہ کے مقدر میں تھی وہ آپ پر طاری ہو چکی ہے۔“ (صحیح بخاری کتاب المغازی ج ۲ ص ۶۳۰)

بخاری شریف میں ایک اور جگہ اس حدیث کے الفاظ اس طرح منقول ہیں: ”بأبي أنت وامی طبت حياً وميتاً والذى نفسى بيده لا يديقك الله الموتين ابداً“ (صحیح بخاری ج ۱ ص ۵۱۷)

علامہ عینی حنفی شارح بخاری دو موتوں کی تشریح کرتے ہوئے لکھتے ہیں: ”اراد بالموتين الموت فى الدنيا والموت فى القبر هما الموتان المعروفان المشهورتان فلذلك ذكرهما بالتعريف وهما الموتان الواقعتان لكل احد غير الانبياء عليهم السلام فانهم لا يموتون فى قبورهم بل احياء واما سائر الخلق فانهم يموتون فى القبور ثم يحيون يوم القيامة ومذهب اهل السنة والجماعة ان فى القبر حياة وموتاً فلا بد من ذوق الموتين لكل احد غير الانبياء وقد تمسك بقوله (لا يديقك الله الموتين) من أنكر الحياة فى القبر وهم المعتزلة ومن نحاحوهم“ (عمدة القارى ج ۱۶ ص ۱۸۵، مکتبہ رشیدیہ کوئٹہ)

ترجمہ: دو موتوں میں سے ایک وہ موت مراد ہے جو دنیا میں آتی ہے اور دوسری وہ ہے جو قبر میں آتی ہے یہی دو معروف و مشہور موتیں ہیں، اس لئے انہیں الف و لام حرف تعریف کے ساتھ ذکر کیا گیا ہاں حضرات انبیاء علیہم السلام اس سے مستثنیٰ ہیں، وہ اپنی قبروں میں نہیں مرتے بلکہ وہ زندہ ہی رہتے ہیں بخلاف دوسرے لوگوں کے کہ (سوال وجواب کے بعد) وہ قبروں میں مر جاتے ہیں اور پھر قیامت کے دن زندہ ہوں گے اور اہل السنۃ والجماعت کا مذہب یہ ہے کہ قبر کے اندر بھی موت طاری ہوتی ہے۔ اس سے معلوم ہوا کہ انبیاء کرام علیہم السلام کے علاوہ ہر ایک کو دو موتوں کا ذائقہ ضرور چکھنا ہے اور جو لوگ حیات فی القبر کے منکر ہیں۔ انہوں نے صدیق اکبر رضی اللہ عنہ کے قول (لا يديقك الله الموتين) سے استدلال کیا ہے کہ قبر میں حیات نہیں ہوتی۔ ایسے لوگ معتزلہ اور ان کے پیروکار ہیں۔

خطبہ صدیق اکبر رضی اللہ عنہ سے منکرین کی دھوکہ دہی

منکرین حیات اپنے شبہات کو بزم خود دلائل سمجھ کر اکثر دلیل کے طور پر خطبہ صدیق اکبر رضی اللہ عنہ پیش کرتے ہیں کہ نبی اکرم ﷺ کی وفات کے فوراً بعد آپ رضی اللہ عنہ نے تمام صحابہ کرام رضی اللہ عنہم کو جمع کر کے یہ آیت تلاوت فرمائی ”افان مات او قتل انقلبتم“ (الایۃ) اور فرمایا کہ جو محمد ﷺ کی عبادت کرتا تھا تو وہ سن لے کہ وہ وفات پا چکے ہیں اور جو اللہ تعالیٰ کی عبادت کرتا ہے تو وہ جان لے کہ اللہ تعالیٰ زندہ ہیں۔ (بخاری ج ۱ ص ۵۱۷)

منکرین حیات یہ روایت پڑھ کر کہتے ہیں کہ آپ ﷺ کی موت پر تمام صحابہ کرام رضی اللہ عنہم کا اجماع ہو چکا ہے۔ لہذا ہمارا عقیدہ صحابہ رضی اللہ عنہم کے اجماع کے موافق ہے؟

جواب ۱: خطبہ صدیق کے جو الفاظ منکرین پڑھ کر سناتے ہیں اس میں آپ ﷺ کا اس دنیا سے رخصت ہو جانے کا ذکر ہے اور اس سے کسی کو انکار نہیں، یقیناً اللہ تعالیٰ نے اس عالم فانی میں عمر کا جو حصہ آپ ﷺ کے لئے مقرر فرما رکھا تھا وہ آپ ﷺ پورا کر کے وفات پا گئے، لیکن اس موت سے آپ کی حیات تکلفی ختم ہو گئی۔ اب اس کے بعد قبر و برزخ میں آپ ﷺ بحالت حیات ہیں یا نہیں؟ حدیث کے ان الفاظ میں اس کا کوئی ذکر نہیں۔ وقوع موت والی روایات اور اجماع کو بعد الموت والی حالت کے ساتھ متعلق سمجھنا یا تو جہالت ہے یا تحریف۔ اگر بالفرض اس سے قبر و برزخ والی حیات کی نفی ثابت ہوتی ہے تو منکرین بتائیں کہ جس حیات برزخی کے وہ خود قائل ہیں اس سے اس کی نفی کیوں نہیں ہوتی ہے؟

جواب ۲: بخاری شریف کی پوری روایت اگر دیکھی جائے اور غور و تامل سے کام لیا جائے تو وقوع موت اور بعد الموت دونوں حالتوں کا مسئلہ حل ہو جائے گا۔ پہلا مسئلہ یہ ہے کہ آپ ﷺ کی وفات ہوئی ہے یا نہیں؟ تو اس کا جواب ”الامن کان یبعد محمد آفانہ قدمات“ کے الفاظ سے مل جاتا ہے کہ آپ ﷺ اس دار فانی سے انتقال فرما گئے۔ دوسرا مسئلہ یہ ہے کہ اس موت کے بعد قبر و برزخ میں آپ ﷺ مستر الموت ہیں یا وفات پا جانے کے بعد قبر و برزخ میں فائز الحیاء ہیں؟ تو اس کا جواب صدیق اکبر کے ان الفاظ ”لایذیقک اللہ الموتین“ بحسب تشریح علامہ عینی سے مل جاتا ہے کہ قبر میں ہر شخص کو موت ہوتی ہے لیکن اللہ تعالیٰ نے آپ ﷺ اور انبیاء کرام علیہم السلام کو اس سے مستثنیٰ فرما دیا ہے اور انہیں قبر و برزخ میں حیات عنایت فرمادی ہے۔ نیز علامہ عینی رحمہ اللہ یہ بھی فرماتے ہیں کہ جو لوگ صدیق اکبر رضی اللہ عنہ کے خطبہ سے قبر و برزخ کی حیات کی نفی کرتے ہیں وہ معتزلہ ہیں، اہل سنت کے نزدیک اس سے موت کے بعد والی حیات کی نفی کرنا غلط ہے۔

سوال: اگر یوں کہا جائے کہ علامہ عینی رحمہ اللہ کی تشریح کے مطابق ”لایذیقک اللہ الموتین“ سے حیات برزخی ثابت ہوتی ہے نہ کہ حیات فی القبر؟

جواب: اہل السنۃ والجماعۃ کے نزدیک حیات برزخی اور حیات فی القبر میں کوئی تضاد نہیں ہے بلکہ دونوں میں لزوم ہے، برزخ زمان کا نام ہے اور قبر مکان کا نام ہے۔ بعض اوقات ایک کا دوسرے پر اطلاق بھی کیا جاتا ہے۔ حیات فی الزمان سے حیات فی المكان خود بخود ثابت ہو جاتا ہے اس لئے کہ ایک چیز جب زمان اور وقت میں موجود ہوتی ہے تو لامحالہ اس کا کوئی مکان بھی تو ہوگا۔ یہ بات بالکل غلط ہوگی کہ کوئی کہہ دے کہ آپ اس وقت اور زمانے میں زندہ ہیں لیکن زمین کے اسی کھڑے پر جہاں آپ کھڑے ہیں زندہ نہیں ہیں۔ منکرین حیات کی یہی الٹی منطق ہے وہ جہاں کہیں برزخ کا لفظ دیکھ لیتے ہیں تو خوش ہو کر کہنے لگتے ہیں کہ دیکھو فلاں عالم بھی حیات برزخی کے قائل ہے اور وہ حیات فی القبر کو نہیں مانتا۔ یقیناً یہ منکرین کی کم فہمی ہے، اس کے سوا کچھ نہیں۔ بھلا زمان میں حیات مان لینے سے مکان میں حیات کی نفی کیسے ہو جاتی ہے؟ یہ تو بدابہت کی صریح مخالفت ہے۔

حیات انبیاء اجماع امت کی روشنی میں

اہل السنۃ والجماعت کے نزدیک تیسری شرعی دلیل اجماع امت ہے۔ یہ ایسی دلیل ہے جسے ماننے والوں کے بارے میں حضور ﷺ کی گواہی ہے کہ میری امت گمراہی پر کبھی متفق نہ ہوگی۔ قرآن کریم کی جس آیت سے اجماع کی حجت کو ثبوت ملتا ہے اس میں بھی سنت رسول اور اجماع مؤمنین سے اعراض برتنے والے شخص کو دنیا میں گمراہی اور آخرت میں عذاب جہنم کی وعید سے ڈرایا گیا ہے آیت مبارکہ ملاحظہ ہو:

”وَمَنْ يَتَّبِعِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَتْ مَصِيرًا“ ترجمہ: اور جو شخص سیدھا راستہ پہچاننے کے بعد پیغمبر کی مخالفت کرے اور مومنوں کے راستے کے علاوہ کسی اور راستے پر چلے تو جدھر وہ جائے گا ہم اسے ادھر ہی چلنے دیں گے اور ہم (قیامت والے دن) اس کو جہنم میں داخل کریں گے اور وہ بری جگہ ہے۔ (النساء: ۱۱۵)

اس آیت کے تحت امام فخر الدین رازی رحمۃ اللہ علیہ لکھتے ہیں: ”روی ان الشافعی سئل عن آية في كتاب الله تعالى تدل على ان الاجماع حجة فقرأ ثلثمائة مرة حتى وجد هذه الآية وتقرير الاستدلال أن اتباع غير سبيل المؤمنين حرام، فوجب أن يكون اتباع سبيل المؤمنين واجبا“ (التفسير الكبير ج ۶ ص ۴۳ دار الفکر)

ترجمہ: منقول ہے کہ امام شافعی رحمۃ اللہ علیہ سے پوچھا گیا کہ قرآن کریم کی وہ کون سی آیت ہے جو اس بات پر دلالت کرتی ہو کہ اجماع شرعی حجت ہے؟ تو انہوں نے تین سو مرتبہ قرآن کریم کا مطالعہ کیا اور بار بار پڑھا یہاں تک کہ یہ آیت ”وَمَنْ يَتَّبِعِ الرَّسُولَ“ (الایۃ) انہیں سمجھ آئی (کہ جس سے اجماع کی حجت ثابت ہو رہی ہے) جس کے ثبوت کی تقریر یوں ہے کہ مؤمنین کی راہ کو چھوڑ دینا حرام ہے تو یہ ثابت ہوا کہ ان کی راہ کو اختیار کرنا واجب ہوگا۔ (اور یہی اجماع کا مفہوم ہے)

حیات انبیاء فی القبر بھی ان مسائل میں سے ایک ہے جس پر امت مسلمہ کا اجماع اور اتفاق ہے۔ اس سے انکار کرنا یا اس کی متفرقہ تشریح میں کسی قسم کی خود ساختہ تاویل کرنا قرآن و سنت سے ناواقف اور گمراہی ہے۔ ذیل میں ایسی عبارات پیش کی جا رہی ہیں جن میں علماء امت نے تصریح کی ہے کہ یہ مسئلہ اجماعی ہے کسی کا اس میں اختلاف نہیں ہے۔

نقل اجماع پر علامہ عینی حنفی رحمۃ اللہ علیہ کی صراحت

علامہ عینی حنفی رحمۃ اللہ علیہ لکھتے ہیں: ”ومذهب اهل السنة والجماعة ان في القبر حياة وموتاً فلا بد من ذوق الموتين لكل احد غير الانبياء“ (عمدة القاری شرح البخاری ج ۱۶ ص ۱۸۵)

ترجمہ: اہل السنۃ والجماعۃ کا مذہب یہ ہے کہ قبر میں حیات و موت دونوں سلسلے ہوتے ہیں، ہر ایک کو دو موتوں کا ذائقہ ضرور چکھنا ہے (ایک دنیا اور دوسرے قبر میں) ماسوائے انبیاء کے (کہ انہیں دنیا میں تو موت آچکی ہے لیکن قبر میں انہیں موت نہیں آتی بلکہ وہاں ان کو دائمی حیات حاصل ہے)

نقل اجماع پر شیخ عبدالحق حنفی رحمۃ اللہ علیہ کی صراحت

شیخ عبدالحق محدث دہلوی رحمۃ اللہ علیہ عقیدہ حیات انبیاء پر اجماع نقل کرتے ہوئے لکھتے ہیں: حیات انبیاء متفق علیہ است ہیچ کس را دروے خلائے نیست۔ (افقہ الممعات ج ۱ ص ۶۱۳)

ترجمہ: حضور ﷺ کی حیات ایک متفق علیہ اجماعی مسئلہ ہے کسی کا اس میں اختلاف نہیں ہے۔

نقل اجماع پر نواب قطب الدین حنفیؒ کی صراحت

نواب قطب الدین حنفی محدث دہلویؒ عقیدہ حیات انبیاء پر اجماع نقل کرتے ہوئے لکھتے ہیں: ”زندہ ہیں انبیاء علیہم السلام یہ مسئلہ متفق علیہ ہے، کسی کو اس میں خلاف نہیں کہ حیات ان کو وہاں حقیقی جسمانی دنیا کی سی ہے۔“ (مظاہر حق شرح مشکوٰۃ ج ۱ ص ۴۴۵)

وضاحت

- ۱..... انبیاء کرام علیہم السلام کی حیات حقیقی ہے۔ لہذا قبر وبرزخ کی حیات کو مجازی حیات نہیں کہا جاسکتا۔
- ۲..... ان کی حیات جسمانی ہے۔ اس لئے کہ حیات کا تعلق جسم عنصری کے ساتھ ہے، لہذا روحانی کہہ کر جسم سے تعلق حیات کی نفی کرنا اجماع کے خلاف ہے۔
- ۳..... ان کی حیات دنیا کی سی ہے۔ اس لئے کہ بعض دنیاوی احکام اس حیات پر بھی لاگو ہوتے ہیں اور جو جسم دنیا میں نبی اور رسول کہلایا روح کا تعلق اسی جسم کے ساتھ ہے اور اسی کو حیات حاصل ہے۔

نقل اجماع پر علامہ سخاویؒ کی صراحت

علامہ سخاویؒ عقیدہ حیات انبیاء پر اجماع نقل کرتے ہوئے لکھتے ہیں: ”نحن نؤمن ونصدق بأنہ ﷺ حی یررق فی قبرہ وأن جسده الشریف لا تأکله الارض والاجماع علی هذا“ ترجمہ: ہم اس بات پر ایمان لاتے اور اس کی تصدیق کرتے ہیں کہ آپ ﷺ اپنی قبر میں زندہ ہیں اور آپ ﷺ کو رزق ملتا ہے، آپ ﷺ کے جسد اطہر کو زمین نہیں کھا سکتی اسی پر اجماع منعقد ہے۔“ (القول البدیع ص ۱۷۲، دار الکتب العربی) معلوم ہوا کہ:

- ۱..... جو جسد اطہر قبر میں مدفون ہے اسے زمین نہیں کھا سکتی۔
- ۲..... اسی جسد اطہر کے ساتھ حیات کا تعلق ہے۔
- ۳..... اہل حق کا اسی حیات پر اجماع ہے۔

منکرین حیات سے مطالبہ

جو لوگ روضہ اقدس میں مدفون و محفوظ جسد اطہر کی حیات نہیں مانتے اور کہتے ہیں کہ حیات جسم مثالی کو حاصل ہے۔ ان لوگوں سے مطالبہ ہے کہ وہ مذکورہ بالا الفاظ کی طرح واضح طور پر اجماع کا ثبوت پیش کریں کہ: ہم اس بات پر ایمان لاتے ہیں اور اس کی تصدیق کرتے ہیں کہ آپ ﷺ کا جسم مثالی عالم مثال میں زندہ ہے اور آپ ﷺ کو رزق ملتا ہے اور جسد اطہر بغیر حیات اور تعلق روح کے موجود ہے اور اسی پر اجماع ہے۔ ان الفاظ اور اس تفصیل کے ساتھ اگر منکرین کا عقیدہ سلف کی کسی کتاب میں موجود ہو تو سامنے لائیں

ورنہ جس اجماع کو ایک نہیں بلکہ مذاہب اربعہ کے ان گنت اکابر نے اتنے وثوق سے نقل فرمایا ہے اسے تسلیم کر لیں۔

نقل اجماع پر مولانا عبدالبہادی نجیب آبادی حنفیؒ کی صراحت

مولانا عبدالبہادی نجیب آبادی حنفیؒ رقمطراز ہیں: ”انہم اتفقوا علی حیوۃ ﷺ بل حیوۃ الانبیاء علیہم السلام متفق علیہا لا خلاف لاحد فیہا“ ترجمہ: محدثین کرام اس بات پر متفق ہیں کہ آپ ﷺ زندہ ہیں بلکہ تمام حضرات انبیاء علیہم السلام کی حیات متفق علیہ ہے۔ اس میں کسی کا اختلاف نہیں ہے۔ (انوار المحمود شرح ابی داؤد ج ۱ ص ۶۱۰)

نقل اجماع پر مولانا اوریس کاندھلویؒ کی صراحت

مولانا اوریس کاندھلویؒ لکھتے ہیں: ”تمام اہل السنۃ والجماعۃ کا اجماعی عقیدہ ہے کہ حضرات انبیاء علیہم السلام وفات کے بعد اپنی قبروں میں زندہ ہیں اور نماز اور عبادت میں مشغول ہیں اور حضرات انبیاء کرام علیہم السلام کی یہ برزخی حیات اگرچہ ہم کو محسوس نہیں ہوتی لیکن بلاشبہ یہ حیات حسی اور جسمانی ہے اس لئے کہ (محض) روحانی اور معنوی حیات تو عامہ مؤمنین بلکہ ارواح کفار کو بھی حاصل ہے۔“ (سیرت مصطفیٰ ج ۳ ص ۲۴۹، ۲۵۰)

حیات الانبیاء کے ثبوت پر اکابرین امت کی گواہیاں

تمہید: اکابرین کی عبارات پیش کرنے سے قبل ہم یہاں چند اصطلاحات کی وضاحت ضروری سمجھتے ہیں جس سے ان شاء اللہ مسئلہ بالکل بے غبار ہو جائے گا اور منکرین کو کسی دست اندازی کا موقعہ اور بے جاتاویل کی ہمت نہ ہو سکے گی۔ ان شاء اللہ تعالیٰ!

(۱) حیات دنیوی

اکابر کی عبارات میں حیات انبیاء کو بسا اوقات حیات دنیوی سے تعبیر کیا جاتا ہے۔ منکرین اس سے حیات تکلفی سمجھ کر بے جا اعتراضات کرنے لگتے ہیں۔ مثلاً: کیا پیغمبر ﷺ کو زندہ کفتایا اور دفنایا گیا؟ کیا زندہ پیغمبر پر جنازہ پڑھا گیا؟ اور اہل السنۃ والجماعت پر طرح طرح کی طعن و تشنیع کرتے ہیں۔ حالانکہ اس مسئلہ پر قلم اٹھانے والے اکابر نے اس بات کی صراحت فرمائی ہے کہ حیات دنیوی کی تعبیر اس لئے کی جاتی ہے کہ قبر میں حیات کا تعلق دنیا والے جسم الطہر سے ہے اور اس کو حیات دنیوی تکلفی نہ سمجھا جائے۔ چنانچہ امام اہل السنۃ والجماعت حضرت مولانا سرفراز صمدی صاحبؒ اس بات پر اکابرین کی عبارات پیش کرنے کے بعد رقمطراز ہیں:

”حضرت نانوتویؒ اور حضرت تھانویؒ کی اس تصریح کے پیش نظر حضرات علماء دیوبند جہاں آنحضرت ﷺ کی حیات جسمانی اور حیات دنیوی کا لفظ بولیں گے تو اس سے یہی مراد ہوگی کہ آپ کی روح کا بدن دنیا سے تعلق ہے۔ نہ یہ کہ تمام احکام میں یہ حیات دنیوی ہے اور اسی طرح علامہ سمہودی اور امام سبکیؒ وغیرہ کی عبارات میں حیات دنیوی اور جسمانی سے بھی یہی مراد ہے اور علامہ سبکیؒ کی عبارت میں یہ بھی گزر چکا ہے کہ کھانے اور پینے وغیرہ تمام امور میں وہ حیات دنیوی نہیں بلکہ علم و شعور اور ادراک و سماع میں وہ دنیوی ہے۔ کما تر! (تسکین الصدور ص ۲۸۰)

(۲) حیات برزخی

بعض اکابر کی عبارات میں حیات انبیاء کو حیات برزخی غیر دنیوی سے تعبیر کیا گیا ہے (کفایت المفتی وغیرہ) اس سے منکرین قبر والی حیات کی نفی پر استدلال کرتے ہیں۔ حالانکہ جس طرح انبیاء کی ارواح عالم برزخ (جو نام ہے زمان کا) میں ہیں اسی طرح ان کے اجسام مبارکہ بھی برزخ مکانی (جو عام طور سے قبر کہلائی جاتی ہے) میں ہیں اور عالم برزخ اور عالم دنیا الگ الگ ہیں۔ پس عالم کا اعتبار کرتے ہوئے برزخی حیات کی اصطلاح استعمال کی جاتی ہے اور عالم دنیوی کی نفی کی جاتی ہے۔

(۳) حیات روحانی

بسا اوقات اکابر کی عبارات میں حیات انبیاء کے لئے حیات روحانی کی اصطلاح بھی ملتی ہے۔ اس سے بھی منکرین شور مچاتے ہیں کہ مشائخ کے نزدیک انبیاء کی حیات روحانی ہے نہ کہ جسمانی۔ حالانکہ یہاں بھی بات صاف ہے کہ عالم برزخ میں چونکہ روح اصل اور جسم تابع ہے اسی وجہ سے اصل کو پیش نظر رکھ کر روحانی حیات کی اصطلاح استعمال کی جاتی ہے۔ جیسا کہ دنیا میں جسم اصل اور روح اس کے تابع ہے تو یہاں کی حیات کو حیات جسمانی سے تعبیر کیا جاتا ہے۔ کیا جسمانی کہنے کا مقصد یہ ہوتا ہے کہ جسم زندہ ہے اور روح مردہ ہے؟ نہیں ہرگز نہیں! اسی طرح حیات برزخی کو بھی روحانی حیات سے تعبیر کیا جاتا ہے۔ ورنہ اکابر میں سے کوئی بھی روحانی کہہ کر جسد عنصری سے تعلق روح کی نفی کا قائل نہیں ہے۔

ان تین تمہیدی گزارشات کے بعد سمجھ لینا چاہئے کہ ان امور کا لحاظ رکھ لینے سے اکابر کی عبارات میں کوئی تضاد اور تعارض باقی نہیں رہتا۔ چاہے کوئی حیات انبیاء کو برزخی غیر دنیوی کہے یا چاہے دنیوی کہے۔ اسی طرح جسمانی حیات کہے یا روحانی، تمام اطلاقات مختلف اعتبارات سے ہیں۔ سب کے نزدیک جسم اور روح کا تعلق ثابت اور مسلم ہے اور اس تعلق کی بنا پر حیات انبیاء مسلمہ حقیقت ہے۔ اب اکابر کی چند عبارات مع مختصر وضاحت کے ملاحظہ کیجئے۔

ملا علی قاری حنفیؒ کی گواہی

ملا علی قاریؒ مسلک احناف کے وہ عالم ہیں جنہوں نے امام ابوحنیفہؒ کی کتاب ”الفقہ الاکبر“ کی بہترین شرح لکھی، امام صاحب کی یہ کتاب عقائد کے بارے میں ہے لا محالہ ملا علی قاریؒ جو بھی عقیدہ بیان فرمائیں گے وہ مذہب احناف میں معتبر عقیدہ ہوگا۔

چنانچہ ملا علی قاریؒ لکھتے ہیں: ”فمن المعتقد المعتمد انه ﷺ حی فی قبره کسائر الانبیاء فی قبورهم وهم احياء عند ربهم فان لأرواحهم تعلقاً بالعالم العلوی والسفلوی کما کان فی الحال الدنیوی فهم بحسب القلب عریشون وباعتبار القلب فریشون“ ترجمہ: معتمد عقیدہ یہی ہے کہ حضور ﷺ اپنی قبر شریف میں زندہ ہیں اور اسی طرح تمام انبیاء کرام علیہم السلام بھی اپنی قبروں میں زندہ ہیں اور ان کی ارواح قدسیہ کو عالم علوی اور عالم سفلی دونوں کے ساتھ ایک طرح کا تعلق ہوتا ہے جیسا کہ دنیاوی حالت میں تھا۔ لہذا وہ قلوب کے اعتبار سے عرشی اور جسم کے اعتبار سے فرشی ہیں۔ (شرح الصفا علی القاری طبع ہامش لیم الریاض فی شرح الصفا ج ۳ ص ۴۹۹)

ملا علی قاری ایک اور مقام پر لکھتے ہیں: ”ان الانبیاء احياء فی قبورهم فيمكن لهم سماع صلوة من صلى عليهم“ ترجمہ: بے شک انبیاء کرام علیہم السلام اپنی اپنی قبروں میں زندہ ہیں جو کوئی ان پر درود و سلام پڑھتا ہے وہ اس کے درود کو سنتے ہیں۔ (مرقات شرح مشکوٰۃ ج ۲ ص ۲۰۹)

ملا علی قاری رحمہ اللہ کی ان عبارات سے معلوم ہوا کہ انبیاء کرام علیہم السلام کی ارواح کا اعلیٰ علیین سے بھی اور قبر میں مدفون اجسام کے ساتھ بھی تعلق ہے۔ لہذا اعلیٰ علیین میں انبیاء کرام علیہم السلام کو زندہ مان کر اجساد مبارکہ سے حیات کی نفی کرنا غلط ہے۔ جیسا کہ منکرین کا طریقہ ہے کہ وہ حیات برزخی اور اعلیٰ علیین میں ارواح کو مان کر اجساد مدفونہ مبارکہ سے حیات کی نفی کرتے ہیں۔ ان کا یہ استدلال وکیل احتاف ملا علی قاری رحمہ اللہ کی تحقیقات سے بالکل مخالف ہے۔

علامہ عینی حنفی رحمہ اللہ کی گواہی

علامہ عینی رحمہ اللہ لکھتے ہیں: ”فانهم لا يموتون في قبورهم بل هم احياء“ ترجمہ: یقیناً انبیاء کرام علیہم السلام اپنی قبروں میں نہیں مرتے، بلکہ وہ وہاں زندہ ہوتے ہیں۔

(عمدة القاری شرح البخاری ج ۷ ص ۶۰۰، باب فضیلة ابی بکر علی سائر الصحابة)

علامہ شرمیلالی حنفی رحمہ اللہ کی گواہی

علامہ شرمیلالی رحمہ اللہ تحریر فرماتے ہیں: ”وما هو مقرر عند المحققين انه ﷺ حتى يرزق متمتع متمتع الملاذ والعبادات ضير انه احجب عن ابصار القاصرين عن شريف المقامات ينبغي لمن قصد زيارة النبي ﷺ ان يكثر الصلوة عليه فانه يسمعها تبلغ اليه“ ترجمہ: محققین کے نزدیک یہ بات طے شدہ ہے کہ حضور ﷺ زندہ ہیں آپ کو رزق ملتا ہے اور آپ ﷺ عبادت (نماز) سے لذت پاتے ہیں ہاں اتنی بات ہے کہ وہ (ہماری) ان نگاہوں سے پردے میں ہیں جو ان مقامات تک پہنچنے سے قاصر رہتی ہیں جو شخص حضور ﷺ کی زیارت کرنے کے لئے آئے اس کو چاہئے کہ کثرت سے درود پڑھے۔ کیونکہ آپ ﷺ اسے خود سن رہے ہوتے ہیں۔“

(مراقی الفلاح ص ۴۰۵)

علامہ شامی حنفی رحمہ اللہ کی گواہی

امام ابن عابدین شامی رحمہ اللہ لکھتے ہیں: ”فقد أفاد في الدر المنقبي انه خلاف الاجماع قلت وأما ما نسب الى الامام الأشعري امام أهل السنة والجماعة من انكار ثبوتها بعد الموت فهو افتراء وبهتان والمصرح به في كتبه وكتب اصحابه خلاف ما نسب اليه بعض اعدائه لأن الأنبياء عليهم السلام أحياء في قبورهم وقد أقام النكير على افتراء ذالك الامام العارف ابو القاسم القشيري“ ترجمہ: تحقیق در منتقى میں ہے کہ (حضور ﷺ کی رسالت آپ ﷺ کی وفات کی بعد اب بھی حقیقتاً باقی ہے اور اسے صرف حکماً باقی کہنا) خلاف اجماع ہے۔ میں کہتا ہوں کہ امام اہل سنت امام اشعری رحمہ اللہ کی طرف جو یہ بات منسوب کی گئی ہے کہ وہ آپ ﷺ کی وفات کے بعد آپ ﷺ کی رسالت کی بقا کے منکر تھے۔ یہ ان پر افتراء اور بہتان ہے۔ کیونکہ ان کی اور ان کے تلامذہ کی کتابوں میں صراحتاً اس کے برعکس مذکور ہے۔ دراصل یہ بات ان کے دشمنوں نے ان کی طرف

منسوب کر دی ہے، کیونکہ انبیاء علیہم السلام اپنی قبروں میں زندہ ہیں اس افتراء کی امام ابو القاسم قشیری نے اپنی کتاب میں تردید فرمائی ہے۔ (فتاویٰ شامی ج ۳ ص ۱۵۱)

وضاحت

۱..... اہل السنۃ والجماعۃ کے امام علامہ اشعری رحمہ اللہ کی طرف وفات کے بعد رسالت سے انکار کا عقیدہ منسوب کرنا جھوٹا بہتان ہے معلوم ہوا کہ اہل سنت کا عقیدہ وفات کے بعد آپ ﷺ کی رسالت کی بقا کا ہے۔

۲..... حیات کے انکار سے رسالت کا انکار لازم آتا ہے لیکن جب وفات کے بعد رسالت مان لی گئی تو لامحالہ حیات بھی ماننی پڑے گی۔ اس لئے کہ امام شامی نے وفات کے بعد کی رسالت کے اثبات کی علت ثبوت ”ثبوت حیات“ بیان فرمائی ہے۔ اس طرح نہیں فرمایا ”اگرچہ قبر میں بھی آپ بحالت موت ہیں لیکن موت کے ہوتے ہوئے آپ ﷺ کی رسالت برقرار رہے“ بلکہ حیات کو دلیل بنا کر فیصلہ فرمایا کہ جب اہل سنت کے نزدیک انبیاء کرام علیہم السلام کو قبور میں حیات حاصل ہے تو امام اہل سنت کی طرف بعد الوفا رسالت سے انکار کی نسبت کیسے درست ہو سکتی ہے۔ اس لئے کہ رسالت کے لئے حیات ضروری ہے۔

یہاں پہنچ کر یقیناً منکرین یہی کہیں گے کہ ہم بھی تو حیات مانتے ہیں لیکن یہ حیات برزخی ہے جو جسم مثالی کو حاصل ہے۔ لہذا ہماری طرف حیات سے انکار کی بناء پر رسالت سے انکار کی نسبت نہیں کی جانی چاہئے۔

لیکن ان حضرات کو اس پر غور کرنا چاہئے کہ منکرین جسم مثالی اور روح کی حیات کو مانتے ہیں اور اس سے ان کا مقصد جسد اطہر عصری سے حیات کی نفی ہوتی ہے۔ لہذا یہی کہا جائے گا ان کے نزدیک جو جسد اطہر دنیا میں ”فائز الرسالۃ“ تھا قبر میں (نعوذ باللہ) وہ صفت رسالت سے محروم ہے اور جس جسم کا دنیا میں وجود ہی نہ تھا، جو دنیا میں نہ محمد کہلایا اور نہ رسول دنی کہلایا اور نہ ہی اس پر وحی نازل ہوئی۔ برزخ میں وہ جسم نبی بھی بنا اور رسول بھی۔ ”اعاذنا اللہ من هذا الضلالة“

علامہ سمہودی مالکی رحمہ اللہ کی گواہی

مسک مالکیہ کے ترجمان علامہ سمہودی مالکی رحمہ اللہ عقیدہ حیات انبیاء کی وضاحت کرتے ہوئے رقم طراز ہیں: ”لا شک فی حیاتہ ﷺ بعد وفاتہ و کذا سائر الانبیاء علیہم السلام احياء فی قبورہم حیۃ اکمل من حیۃ الشهداء الیٰ خیر اللہ تعالیٰ بہا فی کتابہ العزیز“ ترجمہ: وفات کے بعد آپ ﷺ کی حیات میں کوئی شک نہیں اور اسی طرح باقی تمام انبیاء علیہم السلام بھی اپنی قبروں میں زندہ ہیں اور ان کی یہ حیات شہداء کی اس حیات سے جس کا ذکر اللہ تعالیٰ نے قرآن کریم میں فرمایا ہے بڑھ کر ہے۔ (وفاء الوفاء ج ۳ ص ۱۳۵۲)

علامہ سبکی شافعی رحمہ اللہ کی گواہی

مذہب شافعی کے مشہور و معروف محقق عالم، علامہ سبکی رحمہ اللہ عقیدہ حیات انبیاء کی وضاحت کرتے ہوئے ہیں: ”ومن عقائدنا ان الانبیاء علیہم السلام احياء فی قبورہم فاین الموت“ ترجمہ: ہمارے عقائد میں یہ بات داخل ہے کہ انبیاء علیہم السلام اپنی قبروں میں زندہ ہیں تو پھر موت کہاں؟ (یعنی انبیاء علیہم السلام کو اپنی قبر میں موت کیسے آسکتی بلکہ وہ تو وہاں حیات ہیں)

حافظ ابن حجر شافعی رحمۃ اللہ علیہ کی گواہی

مسلك شافعی کے عظیم محقق اور عالم اسلام کے مستند عالم، حافظ الحدیث، حافظ الدنیا علامہ ابن حجر عسقلانی رحمۃ اللہ علیہ، بخاری شریف کی مشہور زمانہ شرح فتح الباری میں عقیدہ حیات کے بارے میں رقمطراز ہیں: ”وإذا ثبت انهم احياء من حيث النقل فانه يقوى من حيث النظر كون الشهداء احياء بنص القرآن والانبياء افضل من الشهداء“ ترجمہ: اور جب نقل کے لحاظ سے ان کا زندہ ہونا ثابت ہے تو دلیل عقلی بھی اس کی تائید کرتی ہے، اس لئے کہ شہداء قرآنی رو سے زندہ ہیں (تو حضرات انبیاء کرام علیہم السلام کو ضرور حیات حاصل ہوگی) کیونکہ انبیاء کرام شہداء سے اعلیٰ اور افضل ہیں۔“ (فتح الباری ج ۶ ص ۲۸۸)

امام بیہقی شافعی رحمۃ اللہ علیہ کی گواہی

امام بیہقی شافعی رحمہ اللہ فرماتے ہیں: ”ان الله جل ثنائه رد الى الانبياء ارواحهم فهم احياء عند ربهم كالشهداء“ ترجمہ: بے شک اللہ تعالیٰ نے حضرات انبیاء علیہم السلام کی ارواح ان کی طرف لوٹا دی ہیں پس وہ اپنے رب کے ہاں شہیدوں کی طرح زندہ ہیں۔“ (حیۃ الانبیاء ص ۱۴)

علامہ قاضی شوکانی حنبلی رحمۃ اللہ علیہ کی گواہی

مسک حنبلیہ کے مشہور و معروف عالم و محقق علامہ قاضی شوکانی رحمہ اللہ ”عقیدہ حیات انبیاء“ کے متعلق تحریر فرماتے ہیں: ”وقد ذهب جماعة من المحققين الى ان رسول الله ﷺ حي بعد وفاته وانہ یسر بطاعات امتہ وان الانبياء لا يبلون مع ان مطلق الادراك كالعلم والسمع ثابت لسائر الموثي الى ان قال ووارد النص في كتاب الله في حق الشهداء انهم احياء يرزقون وان الحيوة فيهم متعلقة بالجسد فكيف بالانبياء والمرسلين وقد ثبت في الحديث ان الانبياء والمرسلين وقد ثبت في الحديث ان الانبياء احياء في قبورهم رواه المنذري وصححه البيهقي وفي صحيح مسلم عن النبي ﷺ قال مررت بموسى ليلة اسرى بي عند الكتيب الاحمر وهو قائم يصلي في قبره“ ترجمہ: بے شک محققین کی ایک جماعت کا مذہب یہ ہے کہ آپ ﷺ وفات کے بعد زندہ ہیں اور آپ ﷺ اپنی امت کی طاعات سے خوش ہوتے ہیں اور یہ کہ انبیاء کرام علیہ السلام کے اجسام بوسیدہ نہیں ہوتے جب کہ مطلق ادراک یعنی علم اور سماع وغیرہ تو سب مردوں کے لئے ثابت ہے اور اللہ تعالیٰ کی کتاب میں شہداء کے بارے میں نص موجود ہے کہ وہ زندہ ہیں اور ان کو رزق ملتا ہے اور ان کی حیات جسمانی ہے تو حضرات انبیاء اور مرسلین علیہم السلام کی حیات جسمانی کیونکر نہ ہوگی؟ کیونکہ حدیث سے یہ بات ثابت ہے کہ ”انبیاء علیہم السلام اپنی قبروں میں زندہ ہیں“ امام منذری رحمہ اللہ نے اس کو روایت کیا ہے اور امام بیہقی رحمہ اللہ نے اس کی تصحیح فرمائی ہے اور صحیح مسلم میں ہے کہ آپ ﷺ نے فرمایا: میں نے معراج کی رات سرخ رنگ کے ٹیلے کے پاس سے گزرتے ہوئے موسیٰ علیہ السلام کو ان کی قبر میں کھڑے نماز پڑھتے دیکھا۔

(نیل الاوطار ج ۳ ص ۳۰۵)

علامہ شوکانی رحمۃ اللہ علیہ کی اس عبارت میں انتہائی وضاحت کے ساتھ اس پاکیزہ عقیدے کی گرہ کو کھولا گیا ہے جس سے معلوم ہوا کہ:

- ۱..... محققین کا مذہب یہی ہے کہ رسول اللہ ﷺ اور انبیاء کرام علیہم السلام وفات کے بعد زندہ ہیں۔
- ۲..... ان کے اجسام مبارکہ محفوظ ہیں۔
- ۳..... قرآن کریم میں ہدایہ کی حیات صراحتاً ثابت ہے جو انبیاء کی حیات کو بھی ثابت کر رہی ہے اس لئے کہ انبیاء ان سے افضل ہے تو انہیں بطریق اولیٰ حیات کا اعزاز حاصل ہوگا۔
- ۴..... ان کی یہ حیات جسمانی ہے۔
- ۵..... حدیث ”ان الانبیاء احياء فی قبورهم“ ثابت اور صحیح ہے۔
- ۶..... امام بیہقی نے اس حدیث کی تصحیح فرمائی ہے جو علامہ شوکانی رحمہ اللہ کو بھی تسلیم ہے ورنہ وہ اپنا تبصرہ ضرور فرماتے۔
- ۷..... مذکورہ حدیث اور مسلم شریف کی حدیث دونوں عقیدہ حیات انبیاء کو صراحتاً ثابت کر رہی ہیں۔

منکرین سے ایک مطالبہ

منکرین سے مطالبہ ہے کہ آج یہ لوگ جن آیات اور احادیث کو اپنے عقیدے کی دلیل سمجھتے ہیں اس پر اکابر میں سے کسی ایک عالم کی ایک عبارت دکھائیں یا کوئی دس، بیس صفحات کا رسالہ سامنے لائیں جس میں یہ بات واضح طور پر ثابت کی گئی ہو کہ ان آیات اور احادیث سے محدثین، متکلمین اور محققین نے مماتی عقیدہ پر استدلال کیا ہے، کیا منکرین اس مطالبہ کو پورا کر سکتے ہیں؟ اگر نہیں اور یقیناً ایسا نہیں کر سکتے تو پھر یہ حقیقت مان لینی چاہئے کہ ان کا عقیدہ نہ تو اہل اسلام سے منقول ہے اور نہ ان کے پیش کئے جانے والے استدلالات درست ہیں بلکہ ان کا عقیدہ بھی خود ساختہ ہے اور اس پر قرآنی آیات اور احادیث کا پیش کرنا بھی بے فائدہ اور بے محل ہے۔ ”ہاتوا برہانکم ان کنتم صدقین“

مولانا شمس الحق خان عظیم آبادی رحمہ اللہ کی گواہی

مولانا شمس الحق خان عظیم آبادی رحمہ اللہ ابواؤد کی شرح عون المعبود میں لکھتے ہیں: ”ان الانبیاء فی قبورهم احياء“ ترجمہ: حضرات انبیاء کرام علیہم السلام اپنی اپنی قبروں میں زندہ ہیں۔“ (عون المعبود شرح ابی داؤد ج ۱ ص ۴۰۵)

حضرت مولانا احمد علی سہارنپوری رحمہ اللہ

حضرت مولانا احمد علی سہارنپوری رحمہ اللہ بخاری شریف کے حاشیہ میں رقمطراز ہیں: ”والاحسن ان یقال ان حیاتہ ﷺ لا یتعقبھا موت بل یستمر حیاً و الانبیاء احياء فی قبورهم“ ترجمہ: افضل یہی ہے کہ یوں کہا جائے کہ آپ ﷺ کی حیات ایسی ہے جس کے بعد قبر میں موت نہیں آئے گی۔ بلکہ (آپ ﷺ کو قبر میں) دوامی حیات حاصل ہے۔ نیز دیگر حضرات انبیاء کرام علیہم السلام بھی اپنی قبروں میں زندہ ہیں۔“ (صحیح بخاری ج ۱ ص ۵۱۷ حاشیہ)

مولانا خلیل احمد سہارنپوری رحمہ اللہ کی گواہی

حضرت مولانا خلیل احمد سہارنپوری رحمہ اللہ ابواؤد کی مشہور شرح ”بذل الجہود“ میں لکھتے ہیں: ”ان نبی اللہ ﷺ حتی فی قبرہ کما ان الانبیاء علیہم السلام احياء فی قبورهم“ ترجمہ: آپ ﷺ اپنی قبر مبارک میں زندہ ہیں اسی طرح دیگر انبیاء علیہم السلام بھی اپنی قبروں میں زندہ ہیں۔ (بذل الجہود ج ۲ ص ۱۱۷)

حکیم الامت مولانا اشرف علی تھانوی رحمۃ اللہ علیہ کی گواہی

حضرت تھانوی رحمۃ اللہ علیہ اپنے خطبات میں ارشاد فرماتے ہیں: ”اس کے بعد جاننا چاہئے کہ اول معلوم ہو چکا ہے قسم معمولی شے کی نہیں کھائی جاتی، مقسم بہ کوئی عجیب اور ذی شرف شے ہونی چاہئے۔ اب دیکھنا چاہئے مقسم بہ یہاں کیا ہے؟ تو مقسم بہ یہاں حضور کی حیات کی اس حالت کو جو تولد سے لے کر وفات تک ہے اور اگر نظر اور وسیع کیا جاوے تو حضور کے لئے بعد وفات بھی حیات برزخی ثابت ہے اور وہ حیات شہداء کی حیات برزخی سے بھی بڑھ کر ہے اور اتنی قوی ہے کہ حیات ناسوتی کے قریب قریب ہے۔ چنانچہ بہت سے احکام ناسوت کے اس پر متفرع بھی ہیں۔ دیکھئے زندہ مرد کی بیوی سے نکاح جائز نہیں ہے۔ حضور کی ازواج مطہرات سے بھی نکاح جائز نہیں اور زندہ کی میراث تقسیم نہیں ہوتی، حضور ﷺ کی ازواج مطہرات سے بھی نکاح جائز نہیں اور زندہ کی میراث تقسیم نہیں ہوتی، حضور کی میراث بھی تقسیم نہیں ہوتی اور حدیثوں میں صلوٰۃ و سلام کا سماع وارد ہوا ہے۔“ (خطبات حکیم الامت ج ۵ ص ۳۰) معلوم ہوا کہ:

- ۱..... آپ ﷺ کو وفات کے بعد حیات حاصل ہے۔
 - ۲..... آپ ﷺ کی یہ حیات برزخی ہے (عالم کے اعتبار سے)
 - ۳..... انبیاء کی حیات شہداء کی حیات سے افضل ہے۔
 - ۴..... یہ حیات برزخی ہونے کے ساتھ ساتھ حیات ناسوتی (دنوی) کے قریب قریب ہے۔
- لہذا برزخی کہہ کر حیات جسمانی اور مثل دنیوی سے انکار کرنا درست نہیں، کیونکہ دونوں میں کوئی تضاد نہیں بلکہ دونوں میں ظرفیت زمانی اور مکانی والا تعلق ہے۔ بالفرض اگر کہا جائے کہ انبیاء کی یہ حیات برزخی ہے لہذا جسمانی اور مثل دنیوی نہیں ہے تو منکرین بتلائیں کہ وفات کے بعد بھی حیات کے جو احکام جاری ہوتے ہیں ان کا کیا مقصد ہے؟ کیا ان احکام کے اجراء سے بھی انکار ہے؟

شیخ الاسلام شبیر احمد عثمانی رحمۃ اللہ علیہ کی گواہی

شیخ الاسلام شبیر احمد عثمانی رحمۃ اللہ علیہ مسلم شریف کی شرح میں لکھتے ہیں: ”ان النبی ﷺ حی کما تقرر انہ یصلی فی قبرہ بأذان و اقامة“ ترجمہ: آپ ﷺ زندہ ہیں کیونکہ یہ بات ثابت ہے کہ آپ ﷺ اپنی قبر میں اذان و اقامت کے ساتھ نماز پڑھتے ہیں۔ یعنی نماز پڑھنا حیات کی صفات میں سے ہے۔ (فتح الملہم ج ۳ ص ۴۱۹)

علماء دیوبند کا متفقہ فیصلہ اور گواہی

علماء عرب نے عقیدہ حیات انبیاء کے متعلق علماء عجم سے استفسار کیا تو مسلک دیوبند کی طرف سے مولانا خلیل احمد سہارن پوری رحمۃ اللہ علیہ نے جواب دیا۔ سوال و جواب دونوں ذیل میں ملاحظہ کیجئے:

السوال الخامس: ”ما قولکم فی حیوة النبی ﷺ فی قبرہ الشریف هل ذالک امر محصور ص بہ ام

مثل سائر المؤمنین حیوة برزخية“

الجواب: ”عندنا وعند مشائخنا حیاة حضرة الرسالة ﷺ حی فی قبرہ الشریف و حیوۃ ﷺ

دنویۃ من غیر تکلیف وہی مختصۃ بہ ﷺ وجميع الانبياء علیہم السلام والشهداء لابرزخية كما هي حاصلۃ لسانر المؤمنین بل لجميع الناس كما نص علیہ العلامة السیوطی فی رسالته ”انباء الاذکیاء بحیوة الانبیاء“ حیث قال: قال الشیخ تقی الدین السبکی حیوة الانبیاء والشهداء فی القبر کحیوتهم فی الدنیا ویشهد له صلوٰۃ موسیٰ علیہ السلام فی قبره فان الصلوٰۃ تستدعی جسداً حیاً الی آخر ما قال: فثبت بهذا ان حیوته دنویۃ برزخية لکونها فی عالم البرزخ“ (المہدی علی المغفور ص ۱۳، ۱۴)

ترجمہ: ”پانچواں سوال: کیا فرماتے ہو جناب رسول اللہ ﷺ کی قبر میں حیات کے بارے میں کہ کوئی خاص حیات آپ ﷺ کو حاصل ہے یا ان کی حیات بھی عام مسلمانوں کی طرح برزخی ہے؟

جواب: ہمارے مشائخ کے نزدیک حضور ﷺ اپنی قبر مبارک میں زندہ ہیں اور آپ ﷺ کی حیات دنیوی حیات کی سی ہے جو تکلفی نہیں اور یہ حیات آپ ﷺ اور تمام انبیاء علیہم السلام اور شہداء کے ساتھ مخصوص ہے۔ ایسی برزخی نہیں ہے جو تمام مسلمانوں اور انسانوں کو حاصل ہے۔ چنانچہ علامہ سیوطی رحمہ اللہ نے اپنے رسالہ ”انباء الاذکیاء بحیوة الانبیاء“ میں لکھا ہے کہ علاقہ تقی الدین سبکی رحمہ اللہ فرماتے ہیں کہ انبیاء اور شہداء کو قبر میں ایسی حیات حاصل ہے جیسی دنیا میں تھی اور موسیٰ علیہ السلام کا اپنی قبر میں نماز پڑھنا اس کی دلیل ہے کیونکہ نماز جسم کے زندہ ہونے کا تقاضا کرتی ہے (اور پھر آخر میں فرمایا) اس سے ثابت ہوا کہ حضور ﷺ کی حیات دنیوی ہے اور اس معنی میں برزخی بھی ہے کہ ان کو یہ حیات عالم برزخ میں حاصل ہے۔“ معلوم ہوا کہ:

- ۱..... بعد از وفات حضرات انبیاء کرام کو قبروں میں حیات حاصل ہے اور یہ تمام مشائخ دیوبند کا متفقہ عقیدہ ہے۔
- ۲..... یہ حیات دنیوی کی سی ہے کیونکہ اس پر بعض احکام دنیویہ جیسے نماز پڑھنا وغیرہ لاگو ہوتے ہیں۔
- ۳..... یہ حیات دنیوی ہے مگر دنیاوی تکلفی نہیں ہے۔ لہذا منکرین کا اس کو دنیاوی تکلفی حیات سمجھ کر اہل سنت پر بے جا الزامات لگانا غلط ہے جیسا کہ یہ لوگ کہتے پھرتے ہیں کہ دیوبندیوں نے اپنے زندہ نبی کو غسل دیا اور زندہ حالت میں دفن کر دیا وغیرہ وغیرہ۔ یہ سارے الزامات بے محل اور ضد و عناد پر مبنی ہیں۔
- ۴..... یہ حیات، دنیاوی حیات کی سی ہونے کے ساتھ ساتھ برزخی بھی ہے اس لئے کہ اس کا تعلق عالم برزخ سے ہے۔ لہذا منکرین کا محض حیات برزخی کو ماننا اور جسمانی حیات سے اس کو انکار اور نفی کی دلیل بنانا غلط ہے۔
- ۵..... حیات انبیاء پر اہل السنۃ والجماعۃ کے پہلے علماء نے بھی کتابیں لکھی اور اس کی تصریح فرمائی ہے اور اس پر دلائل قائم کئے ہیں۔ چنانچہ یہ ہمارا خانہ ساز عقیدہ نہیں ہے بلکہ تو اتر سے منقول چلا آ رہا ہے۔ جب کہ منکرین کا تفصیلی عقیدہ اور اس پر پیش کئے جانے والے دلائل کی کوئی صراحت سلف صالحین اور اکابرین دیوبند سے نہیں ملتی جو اس بات کی واضح دلیل ہے کہ ان کا عقیدہ خانہ ساز اور استدلالات خود ساختہ ہیں۔

عقیدہ حیات الانبیاء و فتاویٰ کی روشنی میں

مفتی عزیز الرحمن صاحب رحمہ اللہ کا فتویٰ

حضرت مفتی عزیز الرحمن صاحب رحمہ اللہ دارالعلوم دیوبند کے مفتی اول تھے۔ ہم یہاں ان کے تین فتاویٰ

پیش کرتے ہیں:

سوال (نمبر ۳۰۵۰): آنحضرت ﷺ کا حیات ہونا مسلمات اہل سنت والجماعت سے ہے پھر قبض

روح و تجمیز و تکفین و تدفین وغیرہ امور منافی حیات معلوم ہوتے ہیں۔ اگر حیات انبیاء مثل شہداء عند اللہ ہونا کہا جاوے تو مابین کیا فرق ہوگا؟

جواب: انبیاء کرام علیہم السلام کی حیات شہداء کی حیات سے ابھی اقویٰ و اتم ہے اور مراد اس حیات

سے حیات دنیاوی ظاہری نہیں ہے جیسا کہ ارشاد باری تعالیٰ ہے ”انک میت و انھم میتون“ لہذا احکام اموات ظاہریہ سب پر جاری ہوتے ہیں۔ اس مسئلہ کی پوری تحقیق آب حیات مصنفہ حضرت مولانا محمد قاسم صاحب قدس سرہ میں مذکور ہے اس کو دیکھ لیں۔ (فتاویٰ دارالعلوم دیوبند ج ۵ ص ۳۲۲)

سوال (نمبر ۳۲۱۳): حضرت رسول اللہ ﷺ سید الشہداء ہیں یا نہیں۔ نیز شہداء کی حیات کے متعلق

جو قرآن کریم میں خداوند تعالیٰ نے فرمایا کہ ان کو مردہ مت کہو کیا یہ حیات شہداء ہی کے ساتھ مخصوص ہے یا نہیں اور آنحضرت ﷺ اس حیات میں شہداء سے افضل ہیں یا نہیں؟

جواب: آنحضرت ﷺ افضل الانبیاء والمرسلین ہیں اور جب کہ جملہ انبیاء علیہم السلام سے بھی افضل ہیں تو جملہ

صدیقین اور شہداء سے بھی افضل ہیں اور ان کے سردار ہیں۔ اس میں کچھ جائے تردد اور شک نہیں ہے کما قیل ”بعد از بزرگ توئی قصہ مختصر“ لیکن ظاہر میں آپ شہید نہیں ہوئے تاکہ سید الشہداء کا لفظ آپ کے لئے استعمال کیا جائے۔ آنحضرت ﷺ نے حضرت حمزہ کو جو کہ شہید ہوئے تھے سید الشہداء کا لقب عطا فرمایا ہے ”کما ورد فی الاحادیث“ پس ایسا سوال آپ کا قلت علم و تدبر پر مبنی ہے ایسا سوال نہ کرنا چاہئے اور انبیاء علیہم السلام کی حیات خصوصاً آنحضرت ﷺ کی حیات شہداء کی حیات سے افضل اور اعلیٰ ہے اور بحث اس کی طویل ہے۔

(فتاویٰ دارالعلوم دیوبند ج ۵ ص ۳۹۸ مکتبہ امدادیہ ملتان)

سوال (نمبر ۳۲۰۰): مرنے کے بعد جو سوال وغیرہ ہوتے ہیں تو روح مرنے کے بعد آسمان پر چلی

جاتی ہے یا پھر قبر میں لائی جاتی ہے؟ یا جسم میں بند کر دی جاتی ہے؟

جواب: جسم سے روح کو تعلق رہتا ہے۔ (ایضاً)

تنبیہ: منکرین حیات مفتی صاحب رحمہ اللہ کا صرف مذکورہ بالا پہلا فتویٰ نقل کر کے کہتے ہیں کہ مفتی دیوبند کا

مسلک بھی ہمارے موقف کے موافق ہے۔ حالانکہ پہلے فتویٰ کا تعلق وقوع موت اور احکام موت سے ہے بعد الموت والی حیات کا وہاں کوئی تذکرہ نہیں ہے اور دوسرے فتویٰ میں مطلق حیات کا ذکر ہے جسم کے ساتھ حیات کا تعلق ہے یا نہیں اس میں اس کے متعلق کوئی بحث نہیں ہے۔ جسم اور روح کے تعلق کا مسئلہ تیسرے فتویٰ میں مذکور ہے جس کو منکرین بالکل نظر انداز کر دیتے ہیں جب کہ تینوں فتاویٰ جات کو دیکھ کر یہ معلوم ہوتا ہے کہ مفتی صاحب کا مسلک و مشرب بھی علماء دیوبند والا ہی ہے کہ آپ ﷺ کی دنیاوی زندگی پوری ہو چکی، طبعی موت طاری ہونے کے بعد احکام موت کا بھی اجراء ہوا اس کے بعد چونکہ عالم برزخ میں منتقل ہو چکے ہیں وہاں آپ ﷺ کو حیات حاصل ہے جو عالم کے اعتبار سے برزخی ہے اور روح کے جسم کے ساتھ تعلق کی بناء پر جسمانی ہے، یعنی جسم و روح کے ساتھ انبیاء کرام علیہم السلام زندہ ہیں۔

دارالعلوم دیوبند کا ایک اور فتویٰ

الجواب حامداً ومصلياً: یہ روایت حدیث یا فقہ کی کسی کتاب میں نہیں دیکھی، قبر اطہر میں زندہ تشریف فرما ہونے کی بحث مستقل ہے، علماء حق کی تحقیق یہی ہے کہ زندہ تشریف فرما ہیں، اس پر دلائل موجود ہیں۔ فقط واللہ تعالیٰ اعلم! (حررہ العبد: محمود غفرلہ دارالعلوم دیوبند) (فتاویٰ محمودیہ ج ۱ ص ۵۳۲، ۵۳۳)

جامعہ خیر المدارس ملتان کا فتویٰ

عام اہل سنت والجماعت کا قرآن و حدیث کی روشنی میں اجماعی عقیدہ ہے کہ آنحضرت ﷺ اسی طرح دیگر تمام انبیاء کرام علیہم السلام قبروں میں اجساد غصریہ کے ساتھ حیات ہیں اور یہ حیات برزخی حیات دنیوی سے کم نہیں ہے اور تِلْذُذْ اَنْمَاز و دیگر عبادات میں مشغول ہیں۔ یہ حیات برزخی اگرچہ ہم کو محسوس نہیں ہوتی لیکن بلاشبہ یہ حیات حسی اور جسمانی ہے اس لئے کہ روحانی و معنوی حیات تو عامہ مومنین بلکہ ارواح کفار کو بھی حاصل ہے۔ امت کا اجماعی عقیدہ اصول شریعت کتاب و سنت اور اجماع امت سے ثابت ہے۔ (خیر الفتاویٰ ج ۱ ص ۹۵)

مفتی رشید احمد صاحب رحمۃ اللہ علیہ (جامعۃ الرشید کراچی) کا فتویٰ

الجواب ومنه الصدق والصواب: ”حياة الانبياء عليهم السلام برزخية ولكن بلغت حد الكمال فلذا يترتب عليها بعض الاحكام الحياتية الدنيوية من تحريم نكاح الازواج المطهرات وعدم اكل الارض اجسادهم وعدم جريان الارث في اموالهم“ فقط: واللہ اعلم! (۱۵ جمادی الاولیٰ ۱۴۲۷ھ) ترجمہ: انبیاء علیہم السلام کی حیات برزخی ہے مگر اتنی قوی اور کامل ہے کہ اس پر بعض دنیاوی احکام بھی مرتب ہوتے ہیں۔ مثلاً: ازواج مطہرات کا نکاح کسی اور سے جائز نہ ہونا، زمین کا ان کے اجسام مبارک کو نہ کھانا اور ان کے اموال کا بطور میراث تقسیم نہ ہونا۔ (ترجمہ از راقم) (احسن الفتاویٰ ج ۳ ص ۱۹۱)

دارالعلوم دیوبند کا فتویٰ اور مفتیان جامعہ اشرفیہ لاہور کی تصدیق

الجواب مبسلاً ومحمد لا ومصلياً ومسلماً: آنحضرت ﷺ اپنے مزار مبارک میں بجسدہ موجود ہیں اور حیات ہیں آپ کے مزار کے پاس کھڑے ہو کر جو سلام کرتا اور درود پڑھتا ہے۔ آپ خود سنتے ہیں اور جواب دیتے ہیں۔ ہمارے کان نہیں کہ ہم سنیں آپ اپنے مزار میں حیات ہیں مزار مبارک کے ساتھ آپ کا تعلق بجسدہ و بروحہ ہے جو اس کے خلاف کہتا ہے وہ غلط کہتا ہے وہ بدعتی ہے خراب عقیدے والا ہے اس کے پیچھے نماز مکروہ ہے۔ یہ عقیدہ صحیح نہیں ہے۔ دو تین حدیثیں نقل کر دی ہیں اس بات میں بکثرت احادیث وارد ہیں جن کا انکار نہیں کیا جاسکتا اور جو انکار کرتا ہے بدعتی ہے خارج از اہل سنت والجماعت ہے غرض پڑھنے والے کو ثواب بھی پہنچتا ہے اور مزار مبارک کے قریب پڑھنے سے آپ ﷺ سنتے بھی ہیں اور آپ اپنے مزار مبارک میں بجسدہ موجود ہیں اور حیات ہیں۔ واللہ اعلم بالصواب! کتبہ: السید مہدی حسن تقی دارالعلوم دیوبند

الجواب صحیح: مفتی جمیل احمد قتلوی جامعہ اشرفیہ نیلا گنبد لاہور ۲۱ شوال ۱۳۷۶ھ

الجواب صحیح: اجاب الحبیب و اجاد محمد ضیاء الحق غفرلہ مدرسہ جامعہ اشرفیہ

الجواب صواب: محمد رسول خان عفا اللہ عنہ (جامع الفتاویٰ ج ۱ ص ۱۹۳ تا ۱۹۶)

فتح الاسلام مفتی محمد تقی عثمانی دامت برکاتہم العالیہ کا فتویٰ

حضرت مفتی محمد تقی عثمانی مسئلہ حیات الانبیاء کے متعلق اپنے فتاویٰ میں تحریر فرماتے ہیں:

جواب: مکرّمی و محترّمی السلام علیکم ورحمۃ اللہ وبرکاتہ!

آپ کا پہلا خط مجھے ملنا یاد نہیں، بہر کیف! آپ کے سوال کا جواب عرض ذیل ہے:

انبیاء کرام علیہم السلام سمیت تمام مخلوقات کو موت آتی ہے۔ البتہ موت کے بعد ہر انسان کو برزخی زندگی سے واسطہ پڑتا ہے۔ برزخی زندگی کا مطلب صرف یہ ہے کہ انسان کی روح کا اس کے جسم سے کسی قدر تعلق رہتا ہے، یہ تعلق عام انسانوں میں بھی ہوتا ہے مگر اتنا کم کہ اس کے اثرات محسوس نہیں ہوتے۔ شہداء کی ارواح کا تعلق ان کے جسم سے عام انسانوں کے مقابلے میں زیادہ ہوتا ہے۔ اس لئے قرآن کریم نے انہیں احیاء قرار دیا ہے۔ ”وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ“ (البقرہ: ۱۵۴) اور انبیاء کرام کا درجہ شہداء سے بھی بلند ہے اس لئے احادیث کے مطابق ان کی ارواح کا تعلق جسم سے سب سے زیادہ ہوتا ہے۔ یہاں تک کہ ان کی میراث بھی تقسیم نہیں ہوتی اور ان کی ازواج کا نکاح بھی دوسرا نہیں ہو سکتا۔ جیسا کہ قرآن کریم میں ہے ”وَلَا تَنْكِحُوا أَزْوَاجَهُمْ بَعْدَهُ أَبَدًا“ (الاحزاب: ۵۳) چونکہ ان کی ارواح کا تعلق سب سے زیادہ ہوتا ہے اس لئے شہداء کی طرح انہیں بھی احیاء قرار دیا گیا ہے۔ مگر یہ حیات اس طرح کی نہیں ہے جیسی انہیں موت سے پہلے حاصل تھی۔ نیز قرآن و سنت میں اس کی بھی کوئی بھی دلیل نہیں ہے کہ اس حالت میں انبیاء کرام علیہم السلام کو دوسروں پر تصرف کا کوئی اختیار حاصل ہے۔ اگر کسی نے کبھی اس قسم کا کوئی واقعہ دیکھا ہو تو وہ اللہ تعالیٰ کی طرف سے ان کی صورت مثالی ہو سکتی ہے جس کا ان کو علم ہونا ضروری نہیں ہے۔ واللہ اعلم! (فتاویٰ عثمانی ج ۱ ص ۷۰)

مفکر اسلام مفتی محمود صاحب رحمۃ اللہ علیہ کا فتویٰ

”نبی کریم ﷺ اپنی قبر شریف میں جی (زندہ) ہیں اور قبر شریف پر سلام پڑھا جائے تو سنتے ہیں اور جواب دیتے ہیں اور ہر جگہ سے نہیں سنتے۔ بلکہ دور سے صلوٰۃ و سلام پڑھنے والوں کا سلام آپ کی خدمت میں پیش کیا جاتا ہے۔ یہی عقیدہ اہل سنت والجماعت کا ہے۔“ فقط واللہ اعلم! (فتاویٰ مفتی محمود ج ۱ ص ۲۸۲)

فتویٰ جامعہ بنوریہ عالمیہ

بِسْمِ اللَّهِ الرَّحْمَنِ الرَّحِيمِ

کیا فرماتے ہیں علماء کرام اور مفتیان دین اس مسئلہ کے بارے میں کہ حیات النبی ﷺ کے منکر کا کیا حکم

ہے اور اس کے پیچھے نماز پڑھنا کیسا ہے؟ المستفتی: محمد ندیم!

الجواب حامداً ومصلیاً: واضح ہو کہ آیات قرآنیہ واحادیث صحیحہ کثیرہ کی روشنی میں اہل السنۃ والجماعۃ کا اجماعی عقیدہ ہے کہ حضور اقدس ﷺ وتمام انبیاء کرام علیہم السلام اپنی قبور مبارکہ میں زندہ ہیں اور وہاں ان کے ابدان مقدسہ بھی بعینہ محفوظ ہیں بایں ہمہ یہ حیات برزخی ہے جو کہ روح مبارک کے اس دنیوی جسد اطہر کے ساتھ تعلق کی بنا پر حاصل ہے اور عام شہداء کی حیات برزخیہ سے قوی تر ہے۔ جب کہ یہ حیات برزخی مثل دنیوی بلکہ اس سے بھی اعلیٰ وارفیع ہے اور اسی تعلق کی بناء پر نبی اکرم ﷺ کے روضہ النور پر پڑھے جانے والے درود شریف بغیر کسی واسطہ کے بنفس نفیس خود سماعت فرماتے ہیں اور دور سے پڑھے جانے والے درود شریف آپ ﷺ پر بواسطہ فرشتوں کے پیش کئے جاتے ہیں۔ لہذا جو شخص آپ ﷺ کی اس قسم کی حیات برزخی کا منکر ہو وہ مبتدع ہے اور ایسے شخص کو اپنے اختیار سے امام بنانا جائز نہیں، اس سے احتراز لازم ہے۔

”عن انس بن مالک قال قال رسول اللہ ﷺ الانبیاء احياء فی قبورہم یصلون“

(مسند ابویعلیٰ ج ۶ ص ۱۳۷)

”وفی اعلاء السنن: عن معاذ بن جبل قال قال رسول اللہ ﷺ اطع کل امیر و صل خلف کل امام

ولا تسب احدا من اصحابی“ (ج ۴ ص ۲۰۵)

”وفی منیۃ المصلی: ویکرہ تقدیم المبتدع ایضاً لانه فاسق من حیث الاعتقاد وهو اشد من

الفسق من حیث العمل الی قوله وانما یجوز الاقتداء به مع الکراہۃ اذا لم یکن ما یعتقدہ یؤدی الی الکفر۔ واللہ اعلم“ (ص ۵۱۴)

حبیب الرحمن عفی عنہ

۷ ربیع الثانی ۱۴۲۹ھ

الجواب الصحیح

دستخط نائب مفتی:

مفتی سیف اللہ جمیل عفا اللہ عنہ

الجواب الصحیح

دستخط رئیس دارالافتاء:

مفتی عبد اللہ شوکت کان اللہ

مذکورہ بالا فتویٰ درج ذیل امور پر مشتمل ہے جن سے اہل السنۃ والجماعہ کے عقیدہ کی تائید ہوتی ہے اور

عقیدہ مما حیت کی تردید ہوتی ہے:

۱..... اہل السنۃ والجماعۃ کا اجماعی عقیدہ ہے کہ حضور اقدس ﷺ وتمام انبیاء کرام علیہم السلام اپنی قبور مبارکہ میں زندہ ہیں۔

۲..... ان کے اجسام مقدسہ بھی بعینہ محفوظ ہیں۔

۳..... یہ حیات برزخی ہے۔

۴..... یہ حیات برزخی ہے جو کہ روح کے اس دنیوی جسد اطہر کے ساتھ تعلق کی بنا پر حاصل ہے۔

۵..... اسی تعلق کی بناء پر نبی اکرم ﷺ روضہ النور پر پڑھے جانے والے درود شریف بغیر کسی واسطہ کے بنفس

نفیس خود سماعت فرماتے ہیں۔ وغیرہ وغیرہ!

یہاں تک ہم نے عقیدہ حیات کے اثبات کے دلائل اور عبارات اکابر پیش کر دیں۔ ان کے علاوہ بھی اکابرین کی کتابوں میں عبارات ملتی ہیں، انصاف پسند طبقے کے لئے ان شاء اللہ یہی کافی ہوگا۔ اس کے بعد منکرین کی طرف سے دلائل کے نام پر جو کچھ سامنے لایا جاتا ہے ان کا جائزہ بھی لیتے ہیں۔

منکرین کے شبہات اور ان کا دفعیہ

وقوع موت سے حیات قبری وبرزخی کی نفی پر استدلال

جماعت منکرین کا عالم ہو یا عامی، اس سے جب بھی اس موضوع پر بات کی جاتی ہے تو موت کے بعد قبر میں حاصل ہونی والی زندگی کے انکار پر موت والی آیات پڑھتے ہیں مثلاً ”انک میت وانہم میتون، افائن مات او قتل انقلبتم، کل نفس ذائقۃ الموت“ یہ آیات اور اس طرح کی دیگر آیات پڑھ کر یہ تاثر دیتے ہیں کہ ہم اپنے مماتی عقیدے پر قرآنی آیات پیش کرتے ہیں اور دیوبندیوں کا عقیدہ حیات الانبیاء قرآن کریم کے خلاف ہے۔

جواب: حیات النبی ﷺ کی نفی پر موت والی آیات پڑھنا، قرآنی آیات کا بے محل اور بے موقع استعمال اور تفسیر بالرائی ہے جو بعینہ خوارج کا مزاج اور طریقہ ہے۔ کیونکہ ان آیات کا حیات فی القبر کے ساتھ کوئی تعلق ہی نہیں ہے۔ اس لئے کہ جب موت واقع ہوگئی تو ”کل نفس ذائقۃ الموت“ اور ”انک میت وانہم میتون“ والی بات کھل ہوگئی۔ اس کے بعد قبر میں حیات حاصل ہے یا نہیں۔ ان آیات کا اس مسئلہ کے ساتھ دور کا بھی تعلق نہیں ہے، یعنی آیات کا تعلق وقوع موت سے ہے اور بحث بعد الموت قبل البعث والی حالت سے ہے۔ لہذا منکرین اس طرح قرآنی آیات کو بے محل نہ پڑھیں۔ ان پر لازم ہے کہ ایسی آیت پیش کریں جس میں بعد الموت قبل البعث قبر وبرزخ میں حیات کی صریح نفی ہو۔

بعث بعد الموت والی آیات سے حیات قبر کی نفی پر استدلال

منکرین حضرات حیات انبیاء کی نفی پر وہ آیات بھی پڑھتے ہیں جن میں مردوں کے قیامت والے دن دوبارہ اٹھائے جانے کا ذکر ہے۔ مثلاً: ”ثم انکم بعد ذالک لمیتون۔ ثم انکم یوم القیامۃ تبعثون“ ان جیسی آیات سے یہ نتیجہ نکالتے ہیں کہ جب بعث مردوں کا ہوگا تو ثابت ہوا کہ انبیاء مردہ ہیں۔ اگر انہیں زندہ مانا جائے تو زندوں کا بعث کیسے ہوگا؟ اور ستم بالائے ستم یہ کہ عقیدہ حیات کے قائلین اور اہل سنت کو ان آیات کا منکر گردانتے ہیں۔

جواب: پہلی گزارش یہ ہے کہ جن علماء نے آج تک اس عقیدے پر اجماع نقل کیا ہے۔ منکرین کے زعم میں نہ تو وہ علماء ان آیات کا مفہوم سمجھے ہیں اور نہ ہی ان آیات سے انکار پر آج تک مشائخ میں سے کسی نے انہیں تنبیہ کی ضرورت سمجھی گو یا اس وقت تک تمام امت آیات قرآنی کے انکار کی مرتکب رہی، یہاں تک کہ منکرین کی جماعت پیدا ہوئی اور انہیں یہ الہام ہوا کہ ”عقیدہ حیات ماننے سے بعث بعد الموت والی آیات سے انکار لازم آتا ہے۔ یہ عقیدہ قرآن کریم کی تعلیمات کے خلاف ہے اور امت میں قرآن فہمی کی نعمت صرف اسی ٹولے کو عطا کی گئی۔ چنانچہ یہی کچھ دیکھنے میں بھی آتا ہے کہ ان کے ادنیٰ سے ادنیٰ طالب علم کی شان مفسر قرآن سے کم شمار نہیں ہوتی بلکہ وہ جاہل جوان کے

پاس قرآن پاک کا محض ترجمہ بھی پڑھا ہوا ہودہ بھی فصیح القرآن کے لقب سے نوازا جاتا ہے۔ پھر ان کے اوپر والے طبقے کے سامنے تو امام بخاری جیسے محدث بھی شاگرد کی حیثیت رکھتے ہیں، جس کی تازہ ترین مثال سعید احمد ملتانی کی نئی دینی خدمت احادیث بخاری کے بارے میں لکھا گیا رسالہ ”قرآن مقدس اور بخاری محدث“ ہے، جس میں صاف الفاظ میں لکھا ہے کہ امام بخاری قرآن نہیں سمجھتے تھے۔ سعید صاحب نے اس کی جو مثالیں دی ہیں ان کے زعم میں شاید یہ ان کی انوکھی تحقیق ہوگی، لیکن ادنیٰ علمی ذوق رکھنے والا بھی شبہ میں پڑ جائے گا کہ کہیں یہ تحقیق منکرین حدیث سے مستعار تو نہیں لی گئی۔ بزعم ان کے قرآن کی تفسیر یہی سمجھتے ہیں ان کے علاوہ پوری امت قرآن نہیں کی نعمت سے محروم ہے۔

قارئین کرام! کو ممانی نفسیات بتلانے کے بعد ان کے استدلال باطل کی حیثیت بھی عرض کئے دیتے ہیں۔ دراصل جسم اور روح کے آپس کا تعلق مختلف طرح سے ہے قیامت والے دن جسم اور روح کا جو تعلق قائم ہوگا اس سے ایک مستقل حیات سامنے آئے گی۔ جب کہ قبر کی حیات اور روح و جسم کا تعلق مستقل نہیں۔ پس مستقل اور غیر مستقل میں تضاد اور تعارض نہیں ہو سکتا ہے۔ روح اور جسم کے مختلف علائق کے بارے میں امام ابن ابی العزیز رحمہ اللہ بیان فرماتے ہیں: ”فالروح لها بالبدن خمسة انواع من التعلق متغايرة الاحكام:

احدها: تعلقها به في بطن الام جنيناً۔ الثانية: تعلقها به بعد خروجه الى وجه الارض۔ الثالث: تعلقها به في حال النوم فلها تعلق من وجه ومفارقة من وجه۔ الرابع: تعلقها به في البرزخ فانها وان فارقت وتجردت عنه فانها لم تفارقه فراقاً كلياً بحيث لا يبقى اليه التفات البتة فانه ورد ردها اليه وقت سلام المسلم ورد انه يسمع خفق نعالهم حين يولون عنه وهذا الرد اعادة خاصة لا يوجب حياة البدن قبل يوم القيامة۔ الخامس: تعلقها به يوم بعث الاجساد وهو اكمل انواع تعلقها بالبدن ولانسبة لما قبله من انواع التعلق اليه“ (شرح مقيدة الطحاوية ص ۴۵۱)

ترجمہ: روح اور بدن کا آپس میں تعلق پانچ قسم پر ہے ان میں سے ہر ایک کے احکام الگ الگ ہیں:

- ۱..... ماں کے پیٹ میں جنین (بچہ) کے بدن کا روح کے ساتھ تعلق کا ہونا۔
- ۲..... ماں کے بطن سے نکل کر یعنی پیدائش کے بعد دنیا میں جسم اور روح کا تعلق ہونا۔
- ۳..... نیند کی حالت میں روح اور جسم کا تعلق ہونا، اس حالت میں ایک طرح کا تعلق بھی ہوتا ہے اور ایک طرح کی مفارقت بھی ہوتی ہے۔

۴..... عالم برزخ میں روح اور بدن کا تعلق ہونا اگرچہ روح بدن کو چھوڑ چکی ہے لیکن مکمل طور پر ایسی جدائی نہیں ہوتی جس کی بناء پر روح کا جسم کی طرف التفات ہی نہ رہے (بلکہ ایک طرح کا تعلق باقی رہتا ہے) اس لئے کہ یہ تو احادیث میں وارد ہوا ہے کہ سلام کرنے والے کے سلام کے وقت روح لوٹا دی جاتی ہے اور یہ بھی وارد ہوا ہے کہ دفن کیا ہوا شخص واپس جانے والوں کی جوتیوں کی آواز سنتا ہے اور روح کا لوٹا جانا ایک خاص قسم کا اعادہ ہے، لہذا اس سے قیامت سے پہلے جسم کی (وہ) حیات وجود میں نہیں آتی۔ (جو قیامت کے دن ہوگی)

۵..... جس دن اجسام کا بعث ہوگا اس دن روح اور جسم کے درمیان تعلق کا قائم ہو جانا۔ یہ تعلق سابقہ دیگر تمام تعلقات سے اکمل تر ہے ان تعلقات کا اس سے کوئی تقابل اور نسبت تک نہیں۔“

چوتھی اور پانچویں قسم پر بار بار غور کیا جائے کہ قبر و برزخ میں وہی تعلق ہے جس کی جماعت اہل السنۃ قائل ہے اور قیامت والے دن کے تعلق اور قبر و برزخ والے تعلق میں اتنا فرق ہے۔ جن کا آپس میں کوئی تقابل ہی نہیں کیا جاسکتا۔ پس قیامت والے اعادہ کو لے کر قبر کی حیات کا انکار کرنا اور ان میں تضاد اور منافات کا قول کرنا غلط اور بے جا تعصب ہے۔

جواب ۲: بالفرض اگر مذکورہ اعتراض تسلیم کر لیا جائے تو منکرین اپنے عقیدے کے بارے کیا کہیں گے وہ بھی تو ایک گونہ دیوبندیت کو حق مانتے ہوئے کہتے ہیں کہ ہم بھی انبیاء کی حیات کو مانتے ہیں مگر یہ حیات برزخی روحانی ہے جو ایک الگ جسم ”جسم مثالی“ کو حاصل ہوتی ہے۔ کیا آپ والی حیات سے بعث بعد الموت کی آیات کا انکار لازم نہیں آتا؟

ہو سکتا ہے کہ منکرین اس کا جواب عنایت فرمائیں اور کہیں کہ ہمارے ہاں جسد اطہر کو تو حیات حاصل نہیں لہذا اس کا بعث ہوگا، ہم تو جسم مثالی کے لئے حیات مانتے ہیں اس کے ساتھ بعث کا کوئی تعلق ہی نہیں ہے۔ لہذا آپ ہمارے عقیدے کو لے کر ہمارا اعتراض ہم پر نہیں کر سکتے۔ لیکن ان نادانوں سے کوئی تو پوچھے کہ قیامت والے دن جب روح جسد اطہر میں ڈال دی جائے گی اور وہ زندہ ہو کر مبعوث ہوگا تو جسم مثالی سے تو روح کا انفصال ہو جائے گا، گویا اس پر موت آجائے گی۔ اس کے بارے میں کیا فرماتے ہو کیا وہ جنت میں مرجائے گا؟ حالانکہ بھس حدیث انبیاء کو تو دوسری موت نہیں آئے گی یا وہ بھی زندہ رہے گا اور ایک روح کے دو جسم ہوں گے؟ یہاں ذرا اپنی قرآن فہمی کا کرشمہ دکھائیے۔ کھسانی بلی کھبانو چے اور میرے خیال میں شیخ القرآن کہنی کے کسی شیخ القرآن کے پاس قرآن کریم کی کوئی ایک آیت بھی ایسی نہیں ہے جس میں جسم مثالی کے اس مفروضہ کی حقیقت بتلائی گئی ہو۔ شہداء کے جسم مثالی کے بارے میں تو مسلم شریف کی حدیث کا سہارا لیا جاتا ہے، لیکن انبیاء کرام کے جسم مثالی کے ثبوت پر کوئی حدیث ہو وہ دکھائیں تو سہی ”ہاتوا برہانکم ان کنتم صدقین“ لیکن!

نہ خنجر اٹھے گا نہ تلوار ان سے یہ بازو میرے آزمائے ہوئے ہیں

سوال: جس آیت میں شہداء کی حیات منصوص ہے اس سے انبیاء علیہم السلام کی حیات بھی ثابت ہوتی ہے، لہذا جس حدیث سے شہداء کے لئے جسم مثالی ثابت ہے۔ اسی حدیث سے انبیاء کرام علیہم السلام کے لئے بھی جسم مثالی کو ثابت مانا جائے گا؟

جواب: شہداء کی ارواح کے مستقر اور ٹھہرنے کی جگہ پرندوں کے پیٹ بتلائے گئے ہیں کیا نعوذ باللہ انبیاء علیہم السلام کی ارواح مبارکہ بھی پرندوں کے اندر ہیں، شہداء کی ارواح کو تم پرندوں کی شکلوں میں اجسام مثالی قرار دیتے ہو؟ (مسک الاکابر ص ۲۴) کیا انبیاء کے اجسام پرندوں کی صورت میں ہیں؟ آہ کتنی بڑی گستاخی کی طرف ہٹکایا جا رہا ہے۔ اللہ تعالیٰ ہر مسلمان کی حفاظت فرمائے۔

دراصل آیت شہداء سے انبیاء کی حیات کا ثبوت ملتا ہے۔ لیکن جمیع صفات میں انبیاء اور شہداء کو مماثل قرار نہیں دیا جاسکتا، ورنہ یہ کہا جائے گا کہ شہداء کے اجسام مثالیہ پرندوں کی شکل میں ہیں۔ لہذا انبیاء کی اجسام مثالیہ بھی اسی شکل میں ہوں گے۔ حالانکہ اس کہنے کی جرأت منکرین بھی نہیں فرماتے۔ معلوم ہوا کہ انبیاء کی حیات ”نفس کل الوجوہ“ شہداء کی حیات کے مماثل نہیں ہے، بلکہ ان سے بدرجہا افضل ہے۔

ہم پہلے تفصیل سے عرض کر چکے ہیں کہ آیت سے شہداء اور انبیاء دونوں کی حیات ثابت ہوتی ہے۔ پھر حیات شہداء کی تفصیل حدیث مسلم میں ہے اور حیات انبیاء علیہم السلام کی تفصیل حدیث معراج میں ہے کہ موسیٰ علیہ السلام اپنی قبر میں نماز پڑھ رہے تھے اور آپ ﷺ نے انہیں دیکھا اور دیگر انبیاء کے بارے میں حدیث صحیح ”الانبیاء احیاء فی قبورہم یصلون“ میں بتلایا گیا کہ وہ نمازوں میں مشغول رہتے ہیں اور یہ کہ ان پر سلام کیا جاتا ہے تو وہ سماعت فرماتے ہیں، یہ ساری صفات جسدِ عنصری کی ہیں۔ حیات انبیاء کی تفصیل میں وارد ہونے والی کسی روایت میں جسم مثالی کا ذکر نہ کیا گیا۔ لہذا منکرین کا انبیاء کو جو افضل ہیں مفضول یعنی شہداء پر قیاس کرنا یکسر غلط ہے۔ اس غلطی کا نظارہ آپ ﷺ طیب بیچ ہیری امیر اشاعت کے رسالہ بنام (مسک الاکابر ص ۲۴) میں فرما سکتے ہیں۔ ان کی عبارت ملاحظہ کیجئے: ”حدیث میں بتا دیا کہ شہداء کی ارواح کو سبز پرندوں کی شکل کے مثالی اجسام دیئے جاتے ہیں، اسی طرح مان لیا جائے کہ انبیاء علیہم السلام کی ارواح مبارکہ بھی جنت میں ہیں اور مثالی اجسام سے نوازی گئی ہیں۔“

شہداء والی روایت کا اصل مطلب محدثین نے کیا بیان فرمایا ہے یہاں ہم اس بحث میں پڑنا نہیں چاہتے (اس لئے کہ ماقبل میں یہ بحث تفصیل سے مذکور ہے کہ حدیث میں تشبیہ ہے، کسی جسم مثالی کا تذکرہ نہیں ہے) لیکن اتنا معلوم ہوا کہ انبیاء کرام علیہم السلام کے اجسام مثالی پر ان کے پاس کوئی حدیث صحیح اور نص صریح موجود نہیں ہے، اس لئے قیاس سے کام چلایا جا رہا ہے۔ لیکن ستم ظریفی دیکھئے کہ جماعت اشاعت کے امیر محترم اس قیاس کو حدیث کا نام دے کر علماء دیوبند پر طعنہ زن ہیں مذکورہ بالا عبارت کے فوراً بعد لکھتے ہیں:

کیا ہمارے کرم فرما حدیث نبوی کے تابع اکابر کے اس اجتماعی موقف کو اپنانے کیلئے تیار ہیں؟
امیر اشاعت اگر ناراض نہ ہوں تو یہ کرم فرما عرض کرنا چاہتا ہے کہ آپ نے انبیاء کرام علیہم السلام کے اجسام مثالی کے متعلق کون سی حدیث نقل فرمائی ہے۔ جس کے اکابر علیہ السلام تابع ہیں؟ حیات انبیاء پر احادیث تو ہم عرض کر رہے ہیں جس کی تشریح بھی اکابر نے فرمادی ہے کہ جسد اطہر اور روح کے تعلق کی بناء پر انبیاء کو حیات حاصل ہے اور یہ تعلق ایسا قوی ہے کہ بعض احکام دنیویہ بھی اس پر لاگو نہیں ہوتے اور حیات باعتبار عالم کے برزخی بھی ہے اور جسد اطہر کے ساتھ تعلق کی بنا پر دنیوی بھی ہے۔

کیا آپ احادیث صریحہ کے تابع اکابر کے اس اجتماعی موقف کو اپنانے کے لئے تیار ہیں؟

مفتی کفایت اللہ صاحب کے فتویٰ سے دھوکہ دہی

مفتی کفایت اللہ صاحب رحمہ اللہ کے ایک فتویٰ سے منکرین اپنا خود ساختہ مفہوم نکال کر عوام کو یہ تاثر دیتے ہیں کہ مفتی کفایت اللہ صاحب رحمہ اللہ کا مسلک بھی ہمارے جیسا تھا۔ جس فتویٰ سے دھوکہ دینے کی ناکام کوشش کی جاتی ہے وہ درج ذیل ہے: ”انبیاء کرام علیہم السلام اپنی قبروں میں زندہ ہیں مگر ان کی زندگی دنیاوی زندگی نہیں ہے بلکہ برزخی اور دوسرے عام لوگوں کی زندگی سے ممتاز ہے، اسی طرح شہداء کی زندگی بھی برزخی ہے اور انبیاء کی زندگی سے نچلے درجے کی ہے۔ دنیا کے اعتبار سے تو وہ اموات میں داخل ہیں ”انک میت وانہم میتون“ اس کی صریح دلیل ہے۔ محمد کفایت اللہ کان اللہ! (کفایت المفتی ج ۱ ص ۱۶۸)

مکرمین اس فتویٰ سے اور اسی طرح جہاں ان کو برزخ کا لفظ ملتا ہے، اس سے اپنا عقیدہ ثابت کرنے کی کوشش کرتے ہیں اور اس صاحب مہارت کو اپنا ہم نظریہ بتاتے ہیں اور کہتے ہیں کہ دیکھو انبیاء برزخ میں زندہ ہیں نہ کہ قبروں میں۔

علماء اہل سنت حیات برزخی کے قائل ہیں

جواب ۱: علماء اہل سنت انبیاء کرام علیہم السلام کی حیات برزخی کے ہرگز مکرم نہیں، بلاشبہ اس عالم دنیا سے رخصت ہو جانے کے بعد انبیاء کرام علیہم السلام کی دنیاوی زندگی پوری ہو چکی ہے اور وہ عالم برزخ میں تشریف لے گئے ہیں ظاہر ہے عالم کے اعتبار سے ان کی حیات دنیوی نہیں بلکہ برزخی ہے۔ اس نقطہ پر تو جانبین کا اختلاف ہی نہیں ہے۔ لہذا اس نقطہ پر بحث کرنا یا ایسی عبارات پیش کر کے عوام کو اپنے گیت سنانا سعی لا حاصل ہے۔ نقطہ بحث یہ ہے کہ قبر میں مدفون جسم اطہر کے ساتھ روح کا تعلق ہے یا نہیں، اس کو حیات حاصل ہے یا نہیں؟ مذکورہ بالا فتویٰ میں اس بات کی طرف اشارہ تک نہیں بلکہ اس کا اصل مفہوم اتنا سا ہے کہ عالم دنیا میں تشریف لے جانے کی وجہ سے انبیاء کرام علیہم السلام اموات کہلائے گئے اور عالم برزخ میں انہیں حیات حاصل ہے جسم اطہر کے بارے میں مذکورہ بالا تحریر بالکل خاموش ہے۔ زبردستی اس عبارت سے اپنے مطلب کی بات کشید کرنا کہاں کا انصاف؟

اب ہمیں دیکھنا ہے کہ مفتی صاحب رحمہ اللہ روح اور جسم اطہر کے تعلق کے بارے میں کیا فرماتے ہیں، دوسری جگہ ایک سوال کا جواب دیتے ہوئے حضرت مفتی صاحب رقمطراز ہیں:

”جواب: صلوٰۃ وسلام کے ساتھ یا رسول اللہ یا حبیب اللہ نداء کے الفاظ سے پکارنا اس خیال سے کہ صلوٰۃ وسلام آنحضرت ﷺ کو فرشتوں کے ذریعے پہنچایا جاتا ہے اور آپ ﷺ تک ہماری نداء اور خطاب پہنچ جاتا ہے۔ جائز اور درست ہے۔ ہاں اس خیال اور اعتقاد سے نداء کرنا کہ آنحضرت ﷺ کی روح مبارک مجلس مولود میں آتی ہے اس کا شریعت مقدسہ میں کوئی ثبوت نہیں اور کئی وجہ سے یہ خیال باطل ہے۔

اول یہ کہ حضرت رسالت پناہ ﷺ قبر مبارک میں زندہ ہیں جیسا کہ اہل السنۃ والجماعت کا مذہب ہے تو پھر آپ ﷺ کی روح مبارک کا مجلس میلاد میں آنا بدن سے مفارقت کر کے ہوتا ہے یا کسی اور طریقے سے؟ اگر مفارقت کر کے مانا جائے تو آپ ﷺ کا قبر مبارک میں زندہ ہونا باطل ہوتا ہے یا کم از کم اس زندگی میں فرق آنا ثابت ہوتا ہے تو یہ صورت علاوہ اس کے کہ بے ثبوت ہے باعث توہین ہے نہ کہ موجب تعظیم اور اگر مفارقت نہیں ہوتی تو پھر ہر مجلس مولود میں آپ ﷺ کی موجودگی بدن اور روح کے ساتھ ہوتی ہے یا محض بطور کشف و علم کے؟ پہلی صورت بدابہ باطل ہے اور دوسری صورت بے ثبوت اور بعض اعتبار سے موجب شرک ہے۔“ (کفایت المفتی ج ۱ ص ۱۵۹، ۱۶۰)

معلوم ہوا کہ حضرت مفتی کفایت اللہ صاحب رحمہ اللہ اس کے قائل ہیں کہ:

- ۱..... اہلسنت کا مذہب یہی ہے کہ انبیاء علیہم السلام قبروں میں زندہ ہیں۔
- ۲..... روح کا بدن اطہر کے ساتھ اتصال اور تعلق ہے۔
- ۳..... روح اور بدن کا یہ تعلق دائمی ہے دونوں میں کبھی مفارقت واقع نہیں ہوتی۔

۴..... اگر روح اور بدن میں مفارقت مانی جائے تو اس قبر والی حیات کا باطل ہونا لازم آتا ہے یا کم از کم فرق ضرور آئے گا۔ اسی نقطہ کی بناء پر اشاعتی ٹولہ کو مماتی اور منکرین حیات کہا جاتا ہے کیونکہ وہ لوگ حیات برزخی کا تیر استعمال کر کے جسد اطہر مبارک سے حیات کی نفی کرتے ہیں۔ پس ان کے نزدیک جسد اطہر بغیر حیات کے ہے۔

۵..... روح اور بدن میں مفارقت ماننا بے اصل اور باعث توہین ہے۔

اب قارئین نتیجہ نکالیں کہ مفتی صاحب نے پہلے والے فتویٰ میں حیات برزخی کا ذکر فرما کر جسد اطہر کی حیات کا انکار فرمایا ہے یا یہ بھٹکے ہوؤں کی اپنی کارستانی ہے۔ نیز حضرت مفتی صاحب رحمہ اللہ کے دستخط اور ان کی طرف سے اہل سنت کی تائید ”المہمد علی المفہم“ میں بھی موجود ہے۔

چنانچہ لکھتے ہیں: ”رأيت الاجوبة كلها فوجدتها حقّة و صريحة لا يحوم حول صرادقها شك ولا ريب وهو معتقدي ومعتقد مشائخي وأنا العبد الضعيف الراجي رحمة مولاه المدعو بكفاية الله الشاهجان فوری الحنفی المدرس فی المدرسة الامینیة الدہلویة“ (المہمد علی المفہم ص ۸۱)

ترجمہ: میں نے تمام جوابات دیکھے سب کو ایسا حق صریح پایا کہ اس کے ارد گرد شک اور ریب تک نہیں بھٹک سکتا یہ میرا عقیدہ ہے اور میرے مشائخ کا بھی یہی عقیدہ ہے۔“

اور المہمد میں عقیدہ حیات انبیاء درج ذیل الفاظ کے ساتھ تحریر ہے:

”ثبت بهذا أن حیوۃ دنیویۃ برزخیۃ لکونہا فی عالم البرزخ“ یعنی انبیاء کرام علیہم السلام کی حیات دنیوی اور برزخی ہے۔ معلوم ہوا کہ حضرت مفتی صاحب اور ان کے مشائخ کے نزدیک حیات برزخی اور حیات دنیوی عنصری میں کوئی تضاد و منافات نہیں۔

تنبیہ: حضرت مفتی صاحب کے ان تاکیدی الفاظ سے سمجھ لینا چاہئے کہ حضرت نے المہمد کے تمام عقائد کو بالکل صحیح اور درست پایا اور اس کی تائید و توثیق فرمادی۔ اس کے باوجود یہ کہنا کہ حضرت سہارنپوری نے اس کے لکھنے میں تسامح سے کام لیا ہے سوائے ضد و عناد کے اور کچھ نہیں۔ نیز یہ ایک طرح کا اکابرین دیوبند پر الزام اور بہتان بھی ہے کہ علماء دیوبند عقائد میں بھی تغافل اور تسامح برداشت کر لیتے ہیں۔ جیسا کہ نیلوی صاحب نے حضرت سہارنپوری رحمہ اللہ پر یہ الزام لگایا ہے کہ حضرت سے تسامح ہوا ہے اور اہل سنت کے خلاف عقیدہ لکھ لیا۔ (مقالات نیلوی ص ۸۴۱)

نیلوی صاحب اور ان کے قبیحین سے سوال ہے کہ: کیا اکابرین دیوبند کو عقائد کی کوئی اہمیت نہیں تھی؟ اگر اکابر عقیدہ میں غیر محتاط تھے تو آپ کو کس نے عقیدہ سکھایا؟

کیا ہمارے اکابر اتنے بزدل تھے کہ ملائے عرب کے لئے لکھی جانے والی کتاب میں علماء عرب کی خاطر اصل عقائد بھی سامنے لانے کی جرأت نہ کر سکے؟ اعاذنا اللہ من سوء الادب!

جواب ۲: لفظ برزخ سے یہ لوگ جسد اطہر اور قبر والی حیات کا انکار کرتے ہیں، یہ یا تو ان حضرات کی کج فہمی ہے یا دغا بازی، اگر قبر و برزخ کی حقیقت دیکھی جائے تو ان کی یہ منطق بالکل جھوٹی نظر آئے گی۔ دراصل قبر اور برزخ کوئی الگ اور متضاد چیزیں نہیں ہیں کہ ایک کے ثبوت سے دوسرے کی نفی لازم آئے بلکہ برزخ عالم

اور زمان کا نام ہے اور وہاں کے مکان کا نام ”قبر“ ہے جیسا کہ آخرت عالم کا نام ہے اور جنت و جہنم وہاں کے مکان کے نام ہیں۔ اب اگر کوئی کہے کہ آپ آخرت میں زندہ ہوں گے اور مقصد یہ ہو کہ جنت یا جہنم میں تجھے حیات نہیں ہوگی۔ یہ بالکل غلط ہوگا۔ کیونکہ جب یہ مان لیا گیا کہ آپ آخرت میں زندہ ہوں گے لامحالہ یہ بھی ماننا پڑے گا کہ وہ زندگی یا تو جہنم میں ہوگی یا جنت میں ہوگی۔ اسی طرح جب یہ مان لیا گیا کہ انبیاء کرام علیہم السلام برزخ میں زندہ ہیں تو لامحالہ اپنی قبور ہی میں زندہ ہوں گے۔

سوال: المہند کی عبارت میں دنیوی کاثبات ہے اور مفتی صاحب کے فتویٰ میں دنیاوی کی نفی ہے؟

جواب: پہلے عرض کیا جا چکا ہے کہ عالم کے اعتبار سے انبیاء کی حیات برزخی ہے، نہ کہ دنیوی یعنی برزخی کا اثبات اور دنیوی کی نفی باعتبار عالم کے ہے اور دنیاوی کا اطلاق اس اعتبار سے کیا جاتا ہے کہ حیات کا تعلق اس جسم سے ہے جو دنیا میں محمد اور رسول کہلایا اور چونکہ اس حیات کے قوی ہونے کی وجہ سے بعض احکام دنیوی مثلاً میراث کا جاری نہ ہونا، ازواج مطہرات کے ساتھ کسی کا نکاح جائز نہ ہونا، انبیاء کرام علیہم السلام کا قبور میں نماز پڑھنا اور قریب سے صلوٰۃ و سلام کا سننا۔ یہ سب دنیاوی احکام ہیں۔ بایں وجہ دنیوی کا اطلاق کیا جاتا ہے۔ اس کا مقصد ہرگز یہ نہیں ہوتا کہ ان کو بعینہ دنیاوی تکلفی حیات حاصل ہوتی ہے اس کا کوئی قائل نہیں، اگر کوئی اہل سنت کی طرف اس کی نسبت کرتا ہے جیسا کہ منکرین کرتے ہیں تو سراسر الزام اور کج فہمی ہوگی۔

خلاصہ یہ ہے کہ مختلف اعتبارات سے کبھی برزخی غیر دنیوی اور کبھی دنیوی غیر تکلفی کا اطلاق کیا جاتا ہے ان میں کوئی منافات نہیں ہے۔

منکرین کا ایک مشہور سوال

منکرین اکثر یہ اعتراض کرتے ہیں کہ جب انبیاء علیہم السلام کو موت آچکی ہے اور موت کا معنی ہے روح کا جسم سے جدا ہو جانا اور یہ بات بھی قرآنی آیات سے ثابت ہے کہ ارواح کو اجسام میں قیامت کے دن ڈالا جائے گا اس سے پہلے ارواح کو اجسام میں ماننا قرآنی آیات کے خلاف ہے۔ اس پر یہ حضرات علامہ ابن حزم کی ایک عبارت بھی نقل کرتے ہیں۔ عبارت درج ذیل ہے:

”و کذا لک قوله تعالى: الله يتوفى الانفس حين موتها والتي لم تمت في منامها فيمسك التی قضی علیہا الموت ویرسل الاخری الی اجل مسمى فصبح بنص القرآن ان ارواح سائر من ذکرنا لا ترجع الی جسده الا الی الاجل المسمى وهو یوم القيامة“ ترجمہ: اور اسی طرح اللہ تعالیٰ کا ارشاد ہے: ”اللہ قبض کر لیتا ہے جانوں کو ان کی نیند کے وقت اور ان جانوں کو قبض کرتا ہے جو نہیں مرتیں ان کی نیند میں، سو روک لیتا ہے ان جانوں کو جن پر وہ موت کا فیصلہ کر چکا ہوتا ہے اور دوسری جانوں کو ایک مقررہ وقت تک چھوڑ دیتا ہے۔“ اس آیت سے ثابت ہوا کہ وہ تمام ارواح جن کا ہم ذکر کر چکے ہیں قیامت سے پہلے جسم کی طرف نہیں لوٹتیں۔

جواب ۱: ہم پہلا جواب علامہ ابن قیمؒ کے الفاظ میں عرض کرتے ہیں جو انہوں نے اپنی مشہور کتاب کتاب الروح میں مذکورہ بالا اعتراض کو نقل کرنے کے بعد تحریر فرمایا ہے۔ چنانچہ علامہ رقمطراز ہیں: ”فامسا کہ

سبحانہ التي قضی علیہا الموت لا ینافی رذھا الی جسدھا المیت فی وقت ما رداً عاد ورجلاً لا یوجب له الحیوة المعہودۃ فی الدنیا و اذا کان النائم روحہ فی جسدہ و هو حی و حیاتہ غیر حیاۃ المستیقظ فان النوم شقیق الموت فہکذا المیت اذا اعمیدت روحہ الی جسدہ كانت له حالۃ متوسطۃ بین الحی و بین المیت لم تر دروہ الی بدنہ کحالۃ النائم المتوسطۃ بین الحی و المیت “ ترجمہ: اللہ تعالیٰ کا ان جانوں کو روکنا جن پر وہ موت کا فیصلہ فرما چکے ہوتے ہیں اس کے منافی نہیں کہ ارواح کو بے جان جسم کی طرف کسی وقت ایسے طریقہ پر لوٹاتے ہیں جس سے دنیا کی معروف زندگی وجود میں نہ آتی ہو، جیسے سونے والا آدمی کہ اس کی روح اس کے جسم میں ہوتی ہے اور وہ زندہ ہوتا ہے لیکن اس کی یہ حیات جاگے ہوئے شخص کی حیات کی طرح نہیں ہوتی ہے بلکہ اس سے الگ تر ہوتی ہے اور نیند موت کی بہن ہے۔ اسی طرح فوت شدہ شخص کا معاملہ بھی ہے۔ جب اس کے جسم کی طرف روح لوٹائی جاتی ہے تو اس کا حال زندہ اور ایسے مردہ کے حال کے درمیان ہوتا ہے جس کی طرف روح نہ لوٹائی گئی ہو جیسا کہ سونے والے کی حالت زندہ اور مردہ کے درمیان ہوتی ہے۔ (کتاب الروح ص ۵۳)

جواب ۲: دوسرا جواب یہ ہے کہ قیامت کے دن مردوں کو جو حیات دی جائے گی وہ مستقل حیات ہوگی روح اور جسم کا ایسا تعلق قائم کیا جائے گا جس سے انسان کو ابدی حیات مل جائے گی۔ جب کہ عالم برزخ و قبر میں جسم اور روح کے تعلق سے مستقل حیات رونما نہیں ہوتی ہے، یعنی قیامت کے دن ”رد روح الی الجسم“ مستقل حیات کو مستلزم ہے اور ”رد روح فی القبر“ غیر مستقل حیات کو مستلزم ہے۔ لہذا مستقل اور غیر مستقل میں تناقض کا قول کرنا غلط ہے۔

دوسری بات یہ ہے کہ یہاں موت کے معنی میں بھی غور کر لینا چاہئے۔ کیا موت جسم اور روح کے بالکل تعلق ختم ہو جانے کا نام ہے یا موت آنے سے صرف وہ تعلق ختم ہو جاتا ہے جس سے حیات تکلفی وجود میں آتی ہے؟ موت کا معنی بیان کرتے ہوئے مشہور مفسر علامہ صابونی لکھتے ہیں: ”قال العلماء: لیس الموت فناء و انقطاعاً بالکلیۃ عن الحیاۃ و انما هو انتقال من دار الی دار و لہذا ثبت فی الصحیح أن المیت یسمع و یرى و یحس و هو فی قبرہ فالموت هو انقطاع تعلق الروح بالبدن و مفارقتها للجسد“ (مفہود التفسیر ج ۳ ص ۳۹۲)

ترجمہ: علماء فرماتے ہیں کہ موت فناء اور مطلقاً حیات کے ختم ہو جانے کا نام نہیں ہے بلکہ موت کے معنی ہیں دنیا (کے ماضی) گھر سے دوسرے گھر کی طرف منتقل ہو جانا۔ اسی وجہ سے صحیح احادیث سے ثابت ہے کہ میت سنی، دیکھتی اور محسوس بھی کرتی ہے۔ لہذا موت کا مطلب یہ ہوا کہ روح اور جسم میں جدائی ہو جاتی ہے اور (دنیا والا) تعلق منقطع ہو جاتا ہے۔

البتہ جو تعلق قبر و برزخ میں قائم کیا جاتا ہے اس کی بناء پر ایک الگ حیات وجود میں آتی ہے جو احادیث سے ثابت ہے۔ روح اور جسم کے مختلف علاقوں میں عرض کئے جا چکے ہیں۔ لہذا موت کی آیات سے مابعد الموت قائم تعلق یعنی قبر والی زندگی کی نفی کرنا درست نہیں ہے۔

مولانا طیب طاہری اور نیلوی صاحب کی دھوکہ دہی

مولانا محمد طیب طاہری بیچ بھر والے نے رسالہ (مسک الاکابر ص ۱۴) پر حیات انبیاء کو غیر دنیوی ثابت

کرنے کے لئے امام ذہبی رحمہ اللہ کے حوالے سے نقل کیا ہے کہ امام ذہبی رحمہ اللہ فرماتے ہیں: ”حیاتہم بلا ریب اتم وأشرف من حياة الشهداء الذين هم بنص الكتاب (بل احياء عند ربهم يرزقون)“ (آل عمران: ۱۶۹) ”وهو لاء حیاتہم الآن التي في البرزخ حق ولكن ليست هي حياة الدنيا من كل وجه ولا حياة اهل الجنة من كل وجه“ (سیر اعلام النبلاء ج ۹ ص ۱۶۱)

نیز نیلوی صاحب نے بھی اپنے مقالات (ج ۲ ص ۳۱) پر یہی عبارت نقل فرمائی ہے انہوں نے اس سے پہلے والی عبارت: ”وهو حتى في لحدہ حياة مثله في البرزخ التي هي اكمل من حياة سائر النبين وحياتہم بلا ریب اتم وأشرف من حياة الشهداء الذين هم بنص الكتاب (بل احياء عند ربهم يرزقون)“ (آل عمران: ۱۶۹) کو بھی نقل کر کے حق کو طرہی تر و تازہ کے معنی میں لیا ہے۔ (مقالات نیلوی ج ۲ ص ۲۹، ۳۰)

حالانکہ اگر امام ذہبی رحمہ اللہ کی مکمل عبارت دیکھی جائے تو اس سے اہل السنۃ والجماعۃ کی ترجمانی اور ان حضرات کے مطلب کی تردید ہوتی ہے۔ مکمل عبارت ملاحظہ کیجئے: ”انما المحذور أن تجوز عليه تغير سائر الموثى الأدميين ورائحتهم وأكل الارض لاجسادهم والنبي ﷺ مفارق لسائر امتہ في ذالك فلا يبلى ولا تاكل الارض جسده ولا يتغير ريحه بل هو الآن وما زال اطيب ريحاً من المسك وهو حتى في لحدہ حياة مثله في البرزخ التي هي اكمل من حياة سائر النبين وحياتہم بلا ریب اتم وأشرف من حياة الشهداء الذين هم بنص الكتاب (بل احياء عند ربهم يرزقون)“ (آل عمران: ۱۶۹) ”وهو لاء حیاتہم الآن التي في البرزخ حق ولكن ليست هي حياة الدنيا من كل وجه ولا حياة اهل الجنة من كل وجه ولهم شبه بحياة اهل الكهف“ ترجمہ: بلاشبہ یہ بات بالکل غلط ہے کہ نبی ﷺ کے حق میں بھی تمام دوسرے مردوں جیسا تغیر، بدبودار ہونے اور زمین کا ان کے اجسام کو کھا لینے وغیرہ جیسا عقیدہ رکھا جائے۔ جب کہ حقیقت حال یہ ہے کہ نبی ﷺ تمام امت سے ان احکام میں بالکل الگ ہیں، وہ فنا نہیں ہوتے مٹی نہیں بنتے، زمین ان کے جسم کو نہیں کھا سکتی اور ان کے جسم کی خوشبو نہیں بدلتی بلکہ وہ اب بھی اور ہمیشہ کے لئے مشک سے زیادہ خوشبودار ہیں (یہاں تک جسم عنصری کے متعلق بات چلی کہ نبی کا جسم صحیح سلامت اور تر و تازہ ہوتا ہے۔ اب اسی جسم کو حیات حاصل ہے یا نہیں تو فرمایا) اور وہ اپنی لحد میں زندہ ہیں جیسا کہ وہ برزخ میں زندہ ہیں (اور) آپ کی یہ حیات تمام دیگر انبیاء کی حیات سے اکمل ہے اور ان کی حیات شہداء کی اس حیات سے بلاشبہ اتم واشرف ہے جو کتاب اللہ میں منصوص ہے ”بل احياء عند ربهم يرزقون“ (آل عمران: ۱۶۹) ان کی یہ حیات عالم برزخ میں ہے جو بالکل برحق ہے، لیکن یہ حیات نہ ہر اعتبار سے دنیا کی حیات کی طرح ہے اور نہ ہی ہر اعتبار سے اہل جنت کی حیات کی طرح ہے۔ بلکہ ان کی یہ حیات اصحاب کہف کی حیات کی طرح ہے۔

اب بات واضح ہو گئی ہے کہ انبیاء کرام علیہم السلام کو جس طرح برزخ میں حیات حاصل ہے اسی طرح لحد میں بھی حیات حاصل ہے۔ دنیوی اور اخروی کی نفی والی عبارت تو لکھ لی گئی لیکن اصحاب کہف جیسی حیات والی عبارت چھپالی گئی کیونکہ اصحاب کہف کی حیات محض روحانی نہ تھی بلکہ ان کے دنیاوی اجسام زندہ تھے۔ ان کی حیات کے ساتھ تشبیہ دے کر امام ذہبی رحمہ اللہ نے بتلادیا کہ انبیاء علیہم السلام کے اجسام دنیویہ کے ساتھ حیات کا تعلق ہے اور حیات سے مراد محض تر و تازگی تب مراد لی جاتی جب ”وهو حتى في لحدہ“ سے پہلے والی عبارت نہ ہوتی لیکن جسم کی

تروتازگی والی بات اس عبارت ”لا یتغیر ریحہ“ تک مکمل ہوگئی۔ پھر اس کے بعد بتلادیا کہ لحد میں جو جسم مبارک میں جو جسم مبارک مدفون ہے وہ صرف تروتازہ محفوظ نہیں بلکہ حیات بھی ہے۔

دوموت اور دو حیات سے منکرین کا استدلال

ارشاد باری تعالیٰ ہے: ”کیف تکفرون بالله وکنتم امواتاً فاحیاکم ثم بمیتکم ثم یحییکم ثم الیہ ترجعون“ ترجمہ: تم کیسے اللہ کا انکار کرتے ہو جب کہ تم مردہ تھے تو اس نے تمہیں زندگی دی پھر تمہیں موت دے گا پھر زندہ کرے گا پھر اسی کی طرف تمہیں لوٹا دیا جائے گا۔ (البقرہ: ۲۸)

اور دوسری جگہ ارشاد ہے: ”قالوا ربنا امتنا اثنتین و احییتنا اثنتین“ ترجمہ: وہ کہیں گے اے ہمارے رب تو نے ہمیں دو مرتبہ موت دی اور دوبارہ زندگی دی۔“ (المومن: ۱۱)

منکرین کہتے ہیں کہ رائج قول کے مطابق دونوں آیات میں پہلی موت سے پیدائش سے پہلی والی حالت یعنی مردہ حالت اور پہلی حیات سے پیدا ہونے کے بعد والی زندگی مراد ہے جب کہ دوسری موت سے دنیا سے رخصت ہو جانا اور دوسری حیات سے آخرت میں زندہ کیا جانا مراد ہے۔ جیسا کہ علامہ ابن جریر طبری رحمہ اللہ لکھتے ہیں: ”القول الاول: الموت الاولی قبل خلقهم الموت الثانية خروج ارواحهم والحياة الاولى حیاتهم علی وجه الارض والحياة الثانية عند ما یبعثون یوم القيامة“ اس کے بعد مزید مختلف چار اقوال ذکر کر کے فرماتے ہیں: ”الراجح من تلک الاقوال الخمسة هو قول ابن عباس وابن مسعود القول الاول“ (تفسیر طبری ج ۱ ص ۱۷۳، ۱۷۴)

اب اگر قبر والی حیات مان لی جائے تو حیات تین ہو جائیں گے جو ان صریح نصوص کے خلاف ہے؟
جواب: ان آیات سے یہ نتیجہ نکالنا کہ حیات فی القبر کو مان لینا قرآنی آیات کے خلاف ہے۔ یہ نتیجہ خود نصوص اور مسلمہ اصول کے خلاف ہے۔ زیادہ سے زیادہ یہ کہا جاسکتا ہے کہ ان آیات میں حیات قبر کا ذکر نہیں ہے اور عدم ذکر عدم شئی کو مستلزم نہیں ہوا کرتا۔ یہی بات آیت بقرہ کے تحت علامہ آلوسی رحمہ اللہ اپنے الفاظ میں بیان کرتے ہوئے رقمطراز ہیں: ”ثم لا دلیل فی الآیة علی المختار لنفی عذاب القبر اذ نہایة ما فیہا عدم ذکر الاحیاء المصحح لہ“ ترجمہ: اس آیت میں عذاب قبر کی نفی پر کوئی دلیل نہیں ہے اس لئے کہ زیادہ سے زیادہ مسلمہ حیات (فی القبر) کے ذکر سے یہ آیت ساکت ہے (اور کسی بات کا ذکر نہ ہونا اس کے باطل ہونے کی دلیل نہیں ہوتی) (تفسیر روح المعانی ج ۱ ص ۲۱۳)

حضرت مفتی محمد شفیع اس بات کی وضاحت اپنے ان الفاظ میں فرماتے ہیں کہ: اس آیت میں دنیا کی زندگی اور موت کے بعد صرف ایک حیات کا ذکر ہے جو قیامت کے روز ہونے والی ہے، قبر کی زندگی جس کے ذریعہ قبر کا سوال و جواب اور قبر میں ثواب و عذاب ہونا قرآن کریم کی متعدد آیات اور حدیث کی متواتر روایات سے ثابت ہے اس کا ذکر نہیں۔ وجہ یہ ہے کہ یہ برزخی زندگی اس طرح کی زندگی نہیں ہے جو انسان کو دنیا میں حاصل ہے یا آخرت میں پھر ہوگی، بلکہ ایک درمیانی صورت مثل خواب کی زندگی کے ہے، اس کو دنیا کی زندگی کا عکسہ بھی کہا جاسکتا ہے اور آخرت کی زندگی کا مقدمہ بھی، اس لئے کوئی مستقل زندگی نہیں جس کا جداگانہ ذکر کیا جائے۔“

(تفسیر معارف القرآن ج اول ص ۱۷۳)

۱..... حیات قبر قرآن کریم کی متعدد آیات اور حدیث کی متواتر روایات سے ثابت ہے۔ لہذا اس سے انکار نہیں کیا جاسکتا۔

۲..... مذکورہ بالا آیات سے حیات قبر کی نفی کرنا درست نہیں۔

لیکن منکرین اکابر کی ان صریح عبارات کو نظر انداز کرتے ہیں اور عدم ذکر کو نفی کی دلیل بتلاتے ہیں جو قطعاً غلط ہے۔

روح مبارک کا اعلیٰ علیین میں ہونے سے منکرین کا استدلال

نیلوی صاحب (ندائے حق ص ۲۰۴) پر لکھتے ہیں: حضرت بتول فاطمہ الزہراءؑ اپنے ابا جان ﷺ کی وفات کے بعد فرماتی ہیں: ”یا أبتاه اجاب ربنا دعاه یا ابتاه من جنة الفردوس ماواه یا أبتاه الی جبرئیل ننعاه“ اے میرے ابا جان! آپ ﷺ کے رب نے اپنے حضور میں آپ کو بلایا اس کی دعوت قبول کر کے چلے گئے۔ اے میرے ابا جان! اے وہ شخص جس کا ٹھکانہ اب جنت الفردوس ہے۔ اے میرے ابا جان! جبرئیل کی طرف ہم اس کی موت کی خبر پہنچاتے ہیں۔ (اجاب ربنا دعاه کے نیچے بین السطور ای الی الجنة کے الفاظ لکھے ہوئے ہیں) (مشکوٰۃ ص ۵۴)

”قال رجل لابن مسعود قبض رسول الله ﷺ این هو؟ قال فی الجنة“ (شرح الصدور ص ۹۸)

(نیلوی صاحب کی عبارت ختم ہوگئی)

مقصود اس عبارت سے یہ ہے کہ آپ ﷺ جنت میں زندہ ہیں، قبر میں نہیں۔ اس کے علاوہ منکرین عام طور پر کہتے ہیں کہ ہم نبی ﷺ کو جنت میں زندہ مانتے ہیں اور تم نبی کو زمین کے گڑھے میں زندہ مانتے ہو لہذا تم گستاخ ہو۔
جواب: روح پاک کے اعلیٰ علیین میں ہونے سے اہل السنۃ والجماعۃ نے کبھی انکار نہیں کیا، لیکن روح کے اعلیٰ علیین میں ہونے سے یہ بات ثابت کرنا کہ جسد اطہر مردہ پڑا ہوا ہے، منکرین کا خود ساختہ نتیجہ ہے۔ حدیث میں اس کی طرف خفیف اشارہ تک نہیں ہے۔ ہم اس حدیث کو سلف صالحین اور ائمہ کرام کی نظر سے دیکھتے ہیں کہ انہوں نے اس حدیث سے جسد اطہر کو مردہ سمجھا ہے یا وہ جسد اطہر کے ساتھ روح کے تعلق کے قائل ہیں۔

چنانچہ علامہ ابن قیمؒ رقمطراز ہیں: ”هذا مع القطع بأن روحه الکریمۃ فی الرفیق الاعلیٰ مع ارواح الانبیاء وقد صح عنه انه رأى موسى قائما یصلی فی قبره لیلۃ الاسراء وراه فی السماء السادسة او السابعة فالروح هناك ولها اتصال بالبدن فی القبر واشراف علیہ وتعلق بحیث یصلی فی قبره ویرد سلام من سلم علیہ وہی فی رفیق الاعلیٰ“ ترجمہ: یہ بات یقینی ہے کہ آپ ﷺ کی روح مبارک دیگر انبیاء علیہم السلام کی ارواح مبارکہ کے ساتھ رفیق اعلیٰ میں ہے۔ صحیح حدیث سے ثابت ہے کہ آپ ﷺ نے حضرت موسیٰ علیہ السلام کو اسراء کی رات قبر میں بھی کھڑے نماز پڑھتے دیکھا اور چھٹے یا ساتویں آسمان میں بھی دیکھا، پس روح وہاں ہے اور قبر اطہر میں مدفون جسم مبارک کے ساتھ اس کو ایسا تعلق اور اتصال ہے کہ آپ ﷺ اپنی قبر میں نماز پڑھتے ہیں اور سلام کرنے والے کو اس کے سلام کا جواب بھی عنایت فرماتے ہیں۔ (کتاب الروح ص ۵۴)

ملا علی قاری حنفیؒ مشکوٰۃ شریف کی مشہور شرح مرقات میں رقمطراز ہیں: ”قال العسقلانی فی فتاویٰ ارواح المؤمنین فی علیین وارواح الکفار فی سجین وبکل روح بجسدها اتصال معنوی لا یشبه الاتصال فی الحیوة الدنیابل اشبه شنی بہ حال النائم وان کان هو اشد من حال النائم اتصالا وبهذا یجمع بینما ورد ان

مقرها فی العلیین والسجین و بین ما نقله ابن عبدالبر عن الجمهور انها عند افنیة قبورها “ترجمہ: علامہ عسقلانی رحمہ اللہ نے اپنے فتاویٰ میں لکھا ہے کہ مؤمنین کی ارواح علیین میں اور کفار کی ارواح سجین میں ہوتی ہیں اور ہر روح کا اس کے جسم کے ساتھ اتصال معنوی ہوتا ہے وہ اتصال دنیوی زندگی کے مشابہ نہیں، بلکہ سونے والے کے جسم اور روح کے درمیان قائم تعلق کی طرح ہوتا ہے بلکہ اس سے بھی شدید تر ہوتا ہے۔ اس طرح ان دونوں باتوں میں جمع و تطبیق ہو جاتی ہے کہ روایت میں آیا ہے کہ روح کا مستقر علیین یا سجین ہے اور یہ کہ جس کو ابن عبدالبر رحمہ اللہ نے جمہور کے حوالے سے نقل فرمایا ہے کہ ارواح قبروں میں ہوتی ہیں۔ (مرقات شرح مشکوٰۃ ج ۴ ص ۲۵)

یعنی روح کے علیین یا سجین میں ہونے اور قبر میں جسم کے انعام یا عذاب کو محسوس ہونے میں کوئی تضاد نہیں ہے اس لئے کہ دونوں میں تعلق رہتا ہے۔ یہاں سے منکرین کی نفسیات اور انداز تحقیق کی بھی تعیین ہو گئی کہ وہ احادیث کو ائمہ حدیث کی نگاہ سے نہیں دیکھتے بلکہ احادیث مبارکہ کی مراد میں خود رائی کا مظاہرہ کر کے خواہ مخواہ کا تضاد و تعارض نکالنے کی کوشش کرتے ہیں تاکہ مسلمہ عقائد و نظریات کے حوالے سے عوام کو شکوک و شبہات میں مبتلا کیا جائے۔

قبر کے مفہوم میں منکرین کا مغالطہ

منکرین حیات کہتے ہیں کہ ہم بھی حیات مانتے ہیں لیکن اس قبر میں نہیں جس میں جسد عضوی مدفون ہے اس لئے کہ قبر دراصل برزخ کا نام ہے زمین والا گڑھا حقیقت میں قبر نہیں ہے اور حدیث ”الانبیاء احياء فی قبورهم یصلون“ میں بھی قبر سے برزخ مراد ہے۔ چنانچہ جماعت اشاعت کے امیر محترم رقمطراز ہیں: اسی بحث کے ضمن میں یہاں ایک نکتہ کی وضاحت بھی ضروری ہے کہ میت کو برزخی حیات کہاں ملتی ہے، ہمارے مخالفین اسی مدفن ارضی میں عذاب و ثواب قبر ثابت کرنے پر تلے بیٹھے ہیں اور خیر فقہائے احناف و اکابر دیوبند رحمہم اللہ کی بھی کوئی بات سننے یا ماننے کو تیار نہیں۔ (مسک الاکابر)

جواب: جاننا چاہئے کہ منکرین قبر کے مفہوم میں بے جا تاویل کرتے ہیں حالانکہ ساری دنیا کے مسلمان قبر کو اس طرح جانتے ہیں جس طرح کہ نصف النہار کا چمکتا سورج۔ ہم ذیل میں اس کی وضاحت کے لئے مولانا یوسف لدھیانوی شہید رحمہ اللہ کی تحقیق پیش کرتے ہیں اس لئے کہ موجودہ دور کے علماء دیوبند کا ان پر مکمل اعتماد ہے اور اس پر سب متفق ہیں کہ حضرت شہید رحمہ اللہ محقق ہونے کے ساتھ ساتھ دیوبند کے سچے ترجمان تھے اور کسی بھی مسلکی تعصب سے ان کا واسطہ نہ تھا بلکہ ہمیشہ وہی بات کرتے جو اہل سنت کا موقف ہوتا تھا۔ ہم حضرت کی مشہور اور معتبر کتاب ”آپ کے مسائل اور ان کا حل“ سے ذیل میں مع سوال کے حضرت کا جواب نقل کرتے ہیں۔

قبر کی شرعی تعریف

سوال ۱: قبر کی شرعی تعریف کیا ہے؟ اگر اس سے مراد شرعاً ہی زمینی گڑھا ہے تو اس کے قبر شرعی ہونے پر کیا دلائل ہیں۔

سوال ۲: منکرین حیات کہتے ہیں کہ یہ گڑھا شرعی طور پر قبر نہیں ہے ورنہ ان افراد کے بارے میں کیا کہا جائے گا جنہیں جلاد یا گیا یا غرق ہونے کے بعد سہندہ کی مچھلیاں کھا لیں؟

سوال ۳: اگر قبر سے شرعی طور پر یہی گڑھا مراد ہے تو ایک صالح کے لئے اس کی فراخی اور برے کے لئے اس کی تنگی عاہری قبر کی طرح مشاہدے میں کیوں نہیں آتی؟
امید ہے کہ ایک طالب علم کی تسلی کے لئے مفصل اور باحوالہ تحریر فرما میں گے۔

جواب: قبر سے مراد یہی گڑھا ہے جس میں میت کو دفن کیا جاتا ہے، اسی میں ثواب و عذاب ہوتا ہے، اس کے دلائل بہت ہیں چند ایک کی طرف اشارہ کرتا ہوں:

۱..... ”ان رسول اللہ ﷺ قال ان العبد اذا وضع فی قبره وتولى عنه اصحابه انه لیسمع قرع نعالهم اتاه ملکان فیقعدانه“ (الحدیث)
(صحیح بخاری ج ۱ ص ۱۸۴)

میت کو اسی قبر میں رکھا جاتا ہے، اسی میں وہ لوٹنے والوں کے جوتوں کی آہٹ سنا ہے اسی میں اس کے پاس دو فرشتے آتے ہیں، جو اسی قبر میں بٹھاتے ہیں۔

۲..... ”خرج النبی ﷺ وقد وجبت الشمس فسمع صوتاً فقال یهود تعذب فی قبورهم“
آنحضرت ﷺ نے انہی قبروں سے عذاب کی آواز سن کر فرمایا تھا کہ یہود کو ان کی قبروں میں عذاب دیا جا رہا ہے۔
(بخاری ج ۱ ص ۱۸۴)

۳..... ”مز النبی ﷺ علی قبرین فقال انہما لیعذبان الخ“ آنحضرت ﷺ انہی قبروں پر گزرے تھے اور انہی کے بارے میں فرمایا تھا کہ ان دونوں کو عذاب ہو رہا ہے۔
(بخاری ج ۱ ص ۱۸۴)

۴..... ”بینما النبی ﷺ فی حائط لبني النجار علی بغلة له ونحن معه اذ حادت به فکادت تلقيه واذ قبره ستة او حسمه او اربعة فقال ان هذه الامة تبسلي فی قبورها فقلوا ان لا تدافنوا الدعوت الله ان یسمعکم من عذاب القبر الذی اسمع منه الخ“
(صحیح مسلم ج ۲ ص ۳۸۶)

اسی قبر کے عذاب سے آپ کی سواری بد کی تھی اور انہی قبروں میں ان لوگوں کو عذاب دیا جا رہا تھا اور انہی قبروں کے بارے میں فرمایا تھا کہ اگر یہ اندیشہ نہ ہوتا کہ تم مردوں کو دفن کرنا چھوڑ دو گے تو میں اللہ تعالیٰ سے دعا کرتا ہے کہ قبر کا جو عذاب میں سن رہا ہوں وہ تمہیں بھی سنا دیتا۔

۵..... ”قولی: السلام علی اهل الدیار من المؤمنین والمسلمین“

”السلام علیکم یا اهل القبور“ (ترمذی ج ۱ ص ۱۲۵)

”السلام علیکم دار قوم مؤمنین“ (ابوداؤد ج ۳ ص ۱۰۵)

انہی قبور میں جانے والے کو السلام علیکم کہنے کا حکم ہوا۔ اور انہی قبور کو دار قوم مؤمنین فرمایا گیا۔

قبر کا عذاب و ثواب عالم غیب کی چیز ہے، اس لئے اس کو ہماری نظروں سے پوشیدہ رکھا گیا، جس طرح خواب کے احوال بیداری والوں سے پوشیدہ رہتے ہیں۔ جن لوگوں کو دفن نہیں کیا جاتا کیا بعید ہے کہ ان کے لئے فضا ہی کو قبر بنا دیا جائے؟ بہر حال عذاب قبر کا انکار کرنا یا نصوص کے برخلاف قبر میں تاویلیں کرنا تقاضائے ایمان و انصاف کے خلاف ہے۔ واللہ اعلم!

(آپ کے مسائل اور ان کا حل ج ۱۰ ص ۵۳۸، ۵۴۰)

قارئین کرام! خود ہی ایک رخ متعین کریں کہ مولانا شہید رحمۃ اللہ علیہ احادیث کی روشنی میں قبر کی شرعی تعریف فرماتے ہیں وہ صحیح ہے یا مولوی طیب کے دعوے؟ اس لئے کہ مولوی صاحب فقہائے احناف کا نام تو لے رہے ہیں مگر یہ بھول گئے ہیں کہ فقہ کی کتابوں میں قبر کے متعلق جو احکام بیان کئے گئے ہیں وہ برزخ کے متعلق ہیں جو نظروں سے اوجھل ہے یا نظر آنے والی زمینی قبر کے بارے میں ہیں۔

ہو سکتا ہے کہ ذہن میں یہ بات ابھرتے کہ مولوی طیب نے بھی اکابر کی عبارات سے قبر کا مفہوم بتلایا ہے اس کا مختصر جواب یہ ہے کہ جتنی عبارات ہیں۔ اگر وقت نظر و تحقیق سے ان کا مطالعہ کیا جائے تو بآسانی معلوم ہو جائے گا کہ ان عبارات کا اصل مقصد کچھ اور ہے لیکن مولوی صاحب نے ان کو اپنی غرض پر منطبق کر لیا۔ ہم اس کی چند ایک مثالیں عرض کرتے ہیں۔ مولوی صاحب شرعی قبر سے انکار پر ”مفتی رشید احمد لدھیانوی رحمۃ اللہ علیہ“ کی نسبت لکھتے ہیں۔

مولانا مفتی رشید احمد لدھیانوی فرماتے ہیں: ”فرشتے میت کو ظاہری قبر میں نہیں بلکہ عالم برزخ میں بٹھاتے ہیں۔“ (احسن الفتاویٰ ج ۳ ص ۲۵۲۔ مسلک الاکابر ص ۲۷)

حالانکہ یہاں مفتی صاحب ایک عوامی غلط فہمی کا ازالہ فرما رہے ہیں۔ مکمل سوال و جواب ملاحظہ فرمائیے:

سوال: مشہور ہے کہ فرشتے میت کو قبر میں حساب و کتاب کے لئے بٹھاتے ہیں اس لئے لحد اتنی گہری ہونی چاہئے کہ اس میں میت آسانی سے بیٹھ سکے، کیا یہ صحیح ہے؟ بیوقوف تو جرو!

الجواب باسم ملہم الصواب: یہ محض جہالت ہے، فرشتے میت کو ظاہری قبر میں نہیں بلکہ عالم برزخ میں بٹھاتے ہیں، لحد یا شق کی گہرائی صرف اتنی ہونی چاہئے کہ اس میں میت کو سنت کے مطابق کروٹ پر لٹایا جاسکے، بالائی سطح میت کے جسم سے الگ مگر بالکل قریب ہو، تاکہ قبر کے گرنے اور درندوں سے حفاظت رہے۔

”ولایمس السقف المیت“ (طحاوی علی المراتی ص ۲۳۳) فقط واللہ اعلم! ۷ محرم ۱۴۰۱ھ

اور جس مسئلہ میں بحث ہے یا جو مولوی صاحب کو ثابت کرنا ہے وہ یہ ہے کہ آیا مادی اور مدفون جسم کو عذاب یا ثواب ہوتا ہے یا نہیں۔ اس کے متعلق مفتی صاحب کا مفصل فتویٰ موجود ہے۔ مگر اس سے آنکھیں چرا کر الگ موضوع کے متعلق فتویٰ میں قطع و برید کر کے خوش اور مطمئن ہو گئے۔ اصل موضوع کے متعلق بھی مفتی صاحب رحمۃ اللہ علیہ کا فتویٰ ملاحظہ کیجئے تاکہ بات صاف ہو جائے کہ مفتی صاحب مسلک اہل سنت دیوبند کی ترجمانی فرماتے ہیں یا اہل اشاعت کا ساتھ دیتے ہیں۔ مکمل سوال و جواب درج ذیل ہے:

جسم بلا روح کو عذاب کیسے ہوگا؟

سوال: قبر میں انسان کا صرف فضلہ باقی رہ جاتا ہے تو عذاب قبر کس چیز پر ہوتا ہے؟ بیوقوف تو جرو!

الجواب باسم ملہم الصواب: بعض علماء کا خیال ہے کہ عذاب قبر فقط روح کو ہوتا ہے اور روح کا تعلق قبر سے رہتا ہے۔ مگر صحیح یہ ہے کہ عذاب روح و جسد دونوں پر ہوتا ہے، کیونکہ مردہ کا قبر میں جا کر زندہ ہونا قرآن سے ثابت ہے۔

”قال اللہ تعالیٰ حکایۃ عن قولہم (ربنا آمتنا اثنتین و احییتنا اثنتین) فان اللہ تعالیٰ ذکر الموتۃ مرتین و ہما لا تتحققان الا ان یکونا فی القبر حیۃ و موت حتی تکن احدی الموتین ما یتحصل عقبیہ الحیۃ فی الدنیا و الآخرۃ ما یتحصل عقبیہ الحیۃ التی فی القبر“ (عمدة القاری ج ۴ ص ۱۶۱)

روایت میں نگیرین کے بارہ میں ”یقعدانہ“ کا لفظ وغیرہ من الروایات بھی اعادہ روح پر دال ہیں۔
 رہا یہ سوال کہ جسم پر وقوع عذاب ہمیں معلوم نہیں ہوتا یا جسم کے اجزاء متفرق ہو جاتے ہیں اور انہیں مٹی کھا جاتی ہے، سو اس کے حل کے لئے صوفیاء نے یہ قول کیا ہے کہ اعادہ روح جسم مادی میں نہیں بلکہ جسم مثالی میں ہوتا ہے۔ مگر صحیح یہ ہے کہ جسم مادی ہی میں روح کا اعادہ ہوتا ہے۔ مگر اسے ہم معلوم نہیں کر سکتے جیسا کہ خواب میں کسی کو تکلیف ہو رہی ہو۔ بلکہ یقظان کو تحیل و فکر کی وجہ سے سرور یا غم لاحق ہو میں اس کا کوئی علم نہیں ہوتا۔

جسم اگر چہ مٹی ہو جائے تب بھی احادیث سے ثابت ہے کہ ریڑھ کی ہڈی مٹی نہیں ہوتی تو اسی کا احیاء ہو سکتا ہے۔
 بالفرض سارا جسم ہی مٹی ہو جائے تب بھی جسم کی ہیئت و صورت بدل گئی اس کا اصل مادہ تو باقی ہے۔ پس مٹی ہو جانے کے بعد بھی ان اجزاء میں ایسے طریق سے اعادہ روح کہ ہم اسے معلوم نہ کر سکیں قدرت باری تعالیٰ سے خارج نہیں۔

”قال السیوطی فی شرح الصدور عذاب القبر هو عذاب البرزخ (الی قولہ) ومحله الروح والبدن باتفاق اهل السنة وفي فیض الباری قیل العذاب علی الروح فقط وقیل علی الروح والجسد معاً ومال الی الاول الحافظ ابن قیم والاقرب عندی هو الثانی وذهب الصوفیة الی انه علی الجسد المثالی الخ“
 (فیض الباری ج ۲ ص ۴۹۲)

”وایضاً فیہ بعد بحث بدیع ثم لاحاجة الی اثبات عذاب القبر الی ما قالہ الصوفیة ان العذاب علی البدن المثالی دون المادی وحينئذ لا بعد ان لم نشاهد احدا یعذب فی قبره الخ“ (فیض الباری ج ۲ ص ۴۷۶)
 ”وفی عمدة القاری ان المصلوب لا بعد فی الاحیاء والمسألة منه مع عدم المشاهدة کما فی صاحب السكر فانه حی مع انا لا نشاهد حیاته کما فی رؤیة النبی ﷺ جبریل علیہ السلام وهو بین اظهر اصحابہ مع سترہ عنهم ولا بعد فی رد الحیة الی بعض اجزاء البدن فیختص بالاحیاء والمسألة والعذاب وان لم یکن ذالک مشاهدنا“
 (عمدة القاری ج ۴ ص ۱۶۳)

”وکذا حقق جبل الحدیث الحافظ ابن حجر ایضاً فی الفتح فراجعہ“ (فتح الباری ج ۳ ص ۱۵۲)
 فقط: واللہ تعالیٰ اعلم ۱۷ صفر ۱۳۵۵ھ (احسن الفتاویٰ ج ۴ ص ۲۰۳، ۲۰۵)

مولوی طیب اور مفتی رشید احمد لدھیانوی رحمۃ اللہ علیہ کے نظریات کا تقابل
 اب قارئین کرام حضرت مفتی صاحب رحمۃ اللہ علیہ کے اس تفصیلی فتویٰ اور مولوی طیب طاہری امیر اشاعت کے نظریے کا موازنہ کر کے فیصلہ کریں:

۱..... مولوی صاحب کہتے ہیں ”ہر روح کو ایک دوسرا جسم دیا جاتا ہے جسے جسم مثالی کہتے ہیں۔“

(مسک الاکابر ص ۲۷)

جب کہ مفتی صاحب رحمۃ اللہ علیہ فرماتے ہیں: ”مگر صحیح یہ ہے کہ جسم مادی ہی میں روح کا اعادہ ہوتا ہے۔“
 ۲..... مولوی صاحب کہتے ہیں: ”ہر روح کو ایک دوسرا جسم دیا جاتا ہے جسے جسم مثالی کہتے ہیں اور اسی کے ساتھ اسے عذاب و ثواب ہوتا ہے۔“
 (مسک الاکابر ص ۲۷)

جب کہ مفتی صاحب نقل فرماتے ہیں: ”عذاب قبر عذاب برزخ ہے اور اس کا محل باتفاق اہل سنت روح اور بدن ہے۔“ (اور یہ بھی فرما چکے کہ بدن سے جسم مادی مراد ہے)

۳..... مولوی صاحب عذاب و ثواب کو جسم مثالی کے متعلق مانتے ہیں اور اسی پر زور لگا کر رائج تصور کر رہے ہیں۔ (مسک الاکابر ص ۲۷)

جب کہ مفتی صاحب رحمہ اللہ جسم مثالی والا قول ذکر کر کے اس کے مقابلہ میں عذاب و ثواب اور اعادہ کو جسم مادی کے ساتھ متعلق مانتے ہیں اور اسی کو صحیح اور رائج قرار دیتے ہیں۔

۴..... مولوی صاحب کہتے ہیں: ”الحاصل ایک دفعہ بدن سے روح نکل جانے کے بعد دوبارہ قیامت کو ہی داخل ہوگی اس سے پہلے نہیں۔“ (مسک الاکابر ص ۱۸، ۱۹)

جب کہ مفتی صاحب رحمہ اللہ فرماتے ہیں: ”مگر صحیح یہ ہے کہ عذاب روح اور جسد دونوں پر ہوتا ہے، کیونکہ مردہ کا قبر میں جا کر زندہ ہونا قرآن سے ثابت ہے“ اور جسم کی وضاحت کرتے ہوئے فرماتے ہیں ”مگر صحیح یہ ہے کہ جسم مادی ہی میں روح کا اعادہ ہوتا ہے۔“

۵..... مولوی صاحب نے اپنی مطلب براری کی خاطر فیض الباری کی آدمی عبارت نقل کی ہے: ”الحاصل ان البرزخ اسم لانقطاع حیاة هذا العالم وابتداء حیاة اخرى“ اور حاصل بحث یہ ہے کہ برزخ اس دنیا کی زندگی کے منقطع ہونے اور ایک دوسری زندگی کے شروع ہونے کو کہتے ہیں۔“

اور مسئلہ حیات کے متعلق اس تحقیق کو نظر انداز کر دیا جو مفتی صاحب نے ”فیض الباری“ کے حوالے سے حضرت کشمیری صاحب رحمہ اللہ کی پوری تحقیق، ذکر کردہ مختلف اقوال اور پھر ان کے نزدیک رائج قول کو نقل فرمایا ہے: ”والاقرب عندی هو الثاني“ اور دوسرا قول یہی ہے کہ عذاب و ثواب روح اور جسد دونوں کو ہوتا ہے اور مفتی صاحب پہلے فرما چکے کہ قول رائج کے مطابق جسم سے جسم مادی مراد ہے۔

۶..... مولوی صاحب نے علامہ ابن ابی العزیز رحمہ اللہ کے حوالے سے ان کی عبارت نقل کی ہے: ”واعلم ان عذاب القبر هو العذاب البرزخ“ (شرح عقیدۃ الطحاویہ ص ۵۱)

جان لیجئے کہ عذاب قبر تو عذاب برزخ ہی ہے۔ (مسک الاکابر ص ۲۵)

صرف لفظ برزخ کو دیکھ کر خوش ہو گئے مگر اس بات کی صراحت کے لئے کوئی عبارت نقل کرنے کی زحمت گوارانہ کی کہ عذاب و ثواب صرف روح کو ہوتا ہے یا جسم اور روح دونوں کو اور پھر جسم سے مراد جسم مثالی ہے یا مادی اور غصری؟ برزخ میں عذاب ہونے سے قبر کی لٹی ہو جاتی ہے یا نہیں؟ اگرچہ مولوی صاحب کا مذہب یہی ہے کہ عذاب و ثواب کا تعلق قبر میں نہیں برزخ میں جسد مثالی سے ہے اگرچہ ان کے مذہب کی کوئی صراحت عقیدہ طحاویہ کی مذکورہ بالا عبارت میں نہیں ہے لیکن لفظ برزخ کو دیکھ کر خوش ہو گئے اور اجمالی عبارت نقل کر دی۔

جب کہ مفتی صاحب رحمہ اللہ نے علامہ سیوطی رحمہ اللہ کے حوالے سے ان کی اسی طرح کی مکمل عبارت بھی نقل فرمائی اور پھر ساتھ میں عذاب کا محل بھی بتلادیا کہ اہل سنت کا اتفاق ہے کہ یہ عذاب جسم اور روح دونوں کو ہوتا ہے اور پہلے فرما چکے ہیں کہ روح کا تعلق جسم مادی کے ساتھ ہوتا ہے اور یہی صحیح اور رائج مذہب ہے۔

مفتی صاحب رحمہ اللہ کی اس عبارت پر غور کیجئے مگر صحیح یہ ہے کہ جسم مادی ہی میں روح کا اعادہ ہوتا ہے۔

ظاہر ہے کہ جسم مادی قبر میں ہوتا ہے۔ پس مفتی صاحب رحمہ اللہ کے فتویٰ سے اس اشاعتی مقیدے کی صراحتاً تردید ہوتی ہے کہ عذاب و ثواب برزخ میں جسم مثالی کو ہوتا ہے۔

نیز اس تقابل سے ثابت ہوا کہ مولوی صاحب اور مفتی صاحب رحمہ اللہ کے مقیدے، نظریے، انداز تحقیق، اکابر کی عبارات کو نقل کرنے کے مزاج میں شرق و غرب، زمین و آسمان کا فرق ہے۔

امیر اشاعت اور حضرت کشمیری رحمہ اللہ صاحب کی عبارات میں تضاد

مولوی صاحب قبر میں عذاب و ثواب کی نفی کرتے ہوئے سید انور شاہ کشمیری رحمہ اللہ کی عبارت نقل کرتے ہیں: ”در قبر اصلاً تعلق روح بہ بدن نیست“ (مشکلات القرآن ص ۱۳)

اور قبر میں اصلاً روح کا بدن سے تعلق نہیں ہوتا۔ (مسک الاکابر ص ۲۶)

لیکن خود ہی آگے چل کر لکھتے ہیں: ”البتہ اس دنیاوی یا عرفی قبر اور اس جسد عنصری کے ساتھ بھی عذاب و ثواب کا (ایک تعلق) ہے لیکن ہم اس تعلق کی حقیقت اور کیفیت کو نہیں جانتے۔“

یہ بات بھی واضح ہے کہ اہل سنت میں سے کسی کا بھی یہ مذہب نہیں کہ روح کے بغیر، جماد جسم کو عذاب و ثواب ہوتا ہے بلکہ روح سمیت جسم کو عذاب یا ثواب ہوتا ہے۔ مولوی صاحب یہ سمجھا دیں کہ اصلاً تعلق کی نفی فرمائی اور مولوی طیب نے ایک گونہ تعلق مانا ہے۔ (حضرت کشمیری صاحب رحمہ اللہ کی پوری تحقیق فیض الباری کے حوالے سے مفتی رشید صاحب رحمہ اللہ کے فتویٰ میں سامنے آ چکی ہے)

مذکورہ بالا تقابل اور جائزہ سے قارئین کرام کو رسالہ ”مسک الاکابر“ کا انداز معلوم ہو چکا ہوگا کہ اس میں اکابر کی عبارات نقل کر کے ان سے اپنا مطلب تو نکالا گیا ہے۔ لیکن اکابر کے اصل مذہب و مسلک کو امت کی نظروں سے اوجھل رکھا ہے۔ ارادہ تھا کہ اس پورے رسالے کی ہر عبارت کو نقل کر کے قارئین کے سامنے اس کی حقیقت کھول دوں، لیکن سنا ہے کہ بعض علماء نے اس رسالے پر مستقل کام کر کے عوام کو مؤلف کی فریب کاریوں سے آگاہ فرمایا ہے۔ اگر راقم کو وہ رسالے مل گئے اور واقعتاً وضاحت ہو چکی ہے تو بہت اچھا، ورنہ خود ہی اس کا پول کھولنے کا ارادہ ہے جو مستقل تحقیق اور تصنیف ہوگی۔ (ان شاء اللہ تعالیٰ)

دست بدعا

اے اللہ! ہم پر حق واضح فرما کر اسے قبول کرنے کی توفیق عطا فرما اور تادم حیات اس پر استقامت عطا فرما۔ اے اللہ! ہم پر باطل کا بطلان ظاہر کر کے اس سے ہم کو دور رکھ اور دنیا میں جمہور اہل السنۃ والجماعت کا دامن تھامے رکھنے کی توفیق عنایت فرما اور آخرت میں صالحین مؤمنین کے ساتھ ہمارا حشر فرما۔ آمین بوسیلۃ سید الانبیاء والمرسلین الذی حی فی قبرہ بجسدہ العنصری!

(نوٹ) اس کے بعد حضرت الامام الہدیٰ کے رسالہ حیات الانبیاء اور حضرت علامہ سیوطی رحمہ اللہ کا رسالہ انباء الاذکیاء کو عربی متن اور ترجمہ کے ساتھ مؤلف نے اپنی اس کتاب کے ساتھ شائع کیا۔ چونکہ یہ دونوں رسائل اس مجموعہ میں پہلے سے شامل اشاعت ہیں۔ اس لئے کتاب کے اس آخری حصہ کے ان دونوں رسائل کو یہاں سے ہم نے حذف کر دیا ہے۔ (مرتب: عتیق)